
एस. के. आफाँसेट, दिल्ली 


PREFACE 


It is indeed a matter of great pleasure and pride for Kavikulaguru 
Kalidas Sanskrit University, Ramtek to have this rarest oppor- 
tunity of hosting the 50th session of All India Oriental Confer- 
ence at Nagpur. This AIOC-50th session at Nagpur will be for- 
ever remembered by all as the year 2019 also happens to be the 
year of Centenary Celebration of AIOC. The premier objective 
with which the great scholars of yester years had contemplated 
and established this national academic event called All India 
Oriental Conference has been achieved through these years with 
scores of young scholars contributing significantly to the trea- 
sure house of knowledge through their valuable research work. 


The research of yore and of the present should be properly re- 
corded so as to make it easily available to all lovers of knowl- 
edge and wisdom in the years to come. With this objective, we 
have contemplated to commemorate the 100th year of this grand 
event of 50th session of AIOC by way of publishing 100 mono- 
graphs on different subjects in four languages viz., Sanskrit, 
Hindi, Marathi and English. It is no doubt a herculean task but 
still worth of it, for the reason that these 100 monographs will 
inspire many young scholars to take upon a fresh study and 
research of the oriental subjects with more vigour and zeal. 


The AIOC Centenary Publication Series includes wide variety 
of subjects like Literature, Language, Veda, Indian Philosophy, 
Sanskrit Grammar, Law, Children Literature, Yoga, Astronomy 
and Astrology, Ayurveda, Pali, Prakrit, Jain, Buddhism, Edu- 
cation, Library Science, Poetics, Aesthetics, and Indology. It 
also includes reprint of some rare texts of academic importance 
which have gone out of print are not easily available. We wish 
to mark this centenary celebrations with this series that con- 
nects the glory of the past and aspirations of future. I place on 
record my sincere gratitude to all the authors of these mono- 


graphs Who गा eS bua I SAE HOMES of this 


series. 


Iam confident that the books published in these series will defi- 
nitely inspire the lovers of Oriental Learning in general and of 
Sanskrit Language and Literature in particular. 


On this occasion, we have published a memorable book of all 
the speeches of Section-Presidents of all previous sessions of 
AIOC. It is indeed a very capacious addition to any collection. 
I with all respect thank two eminent scholars of our times - 
Prof. Gautam Patel, President and Prof. Saroja Bhate, General 
Secretary, the torch bearers of AIOC who have not only en- 
couraged us in this venture but also made all efforts to provide 
these valuable historical speeches for us. I thank all executive 
members of AIOC and my colleagues of the varsity for making 
this event a grand success. 


My words fall short in describing the painstaking efforts and 
scholarly commitment of my esteemed colleague Prof. 
Madhusudan Penna, local secretary of this session in bringing 
out this series. 


[also take this opportunity to profusely thank Shri. Subhash 
Jain and Shri Dipak Jain, the proprietors of New Bharatiya Book 
Corporation, New Delhi for their enthusiastic approach and 
timely work with all precision and grace. 


Let us all sanctify ourselves in the eternal flow of wisdom by 
reading these books and recommending these to others also! 





सरस्वती श्रुतिमहती महीयताम्‌ 
Ramtek Prof. Srinivasa Varakhedi 
10th January 2020 Vice Chancellor, KKSU 

आत्मगतम्‌ 


पाणिनीयव्याकरणशास्त्रे शब्दसाधनसम्बद्धा बहवो विषया 


न्यरूपिषत । समुद्रवत्‌ विस्तृते व्याकरणशास्त्रे 
बिन्दुमात्रविषयमादाय ग्रन्थेऽस्मिन्‌ 


शास्त्रविषयप्रस्तुतिप्रयासो व्यधायि | व्याकरणशास्त्रमाधृत्य 
बहुभिर्बहुधा स्वविचारः प्रास्तावि | अतो नामूलं लिख्यते 
किञ्चिन्न्ञानपेक्षितमुच्यते इति मल्लिनाथसदृशविदुषां 
वचनमूरीकुर्वन्‌ वैयाकरणोक्तान्‌ समूलान्‌ विषयानवगत्य 
छात्राणां जिज्ञासां वाक्प्रतियोगादिस्पर्धां च मनसि निधाय 
सरलशैल्या केषांचन सूत्रविशेषाणां विशदीकरणप्रयतनं 
व्यधीयत । नूनं ग्रन्थोऽयं छात्रोपकारको भवेदिति मे मतिः । 
व्याकरणस्य प्रबन्धा एव wt यस्मिन्‌ तत्‌ 
व्याकरणप्रबन्धरत्रम्‌ इति पुस्तकस्यास्य नाम न्यधायि | 


शततमे वर्षे wat सत्रे च प्रवेशं निदधत्या 
अखिलभारतीयप्राच्यविद्यापरिषद: कार्यक्रमेऽस्मिन्‌ 
प्रकाशयितुं अवसरं प्रदाय मामुपकृतवद्भयः 
कविकुलगुरुकालिदाससंस्कृतविश्वविद्यालयस्य 
यशस्विकुलगुरुभ्यः 
आचार्येभ्यःश्रीनिवासवरखेडिमहोदयेभ्यः सादरं धन्यवादान्‌ 
प्रणामांश्च निवेदयामि । एवं ग्रन्थलेखनकर्मणि मामनिशं 
Rag: विद्याचुञ्चुभ्यः वार्ग्मिभ्य आचार्येभ्यो 
मधुसूदनपेामे ea से विनय वृतिज ती विनिवेदेयामि । 


एवं सर्वकार्येषु मां सहकुर्वड्यो व्याकरणविभागस्य 
आचार्येभ्यः सी.जी.विजयकुमारमहिदयेभ्यः धन्यभावं 
प्रकटये | तथैव ग्रन्थलेखनव्यापारे प्रोत्साहितवड्यो मे 
Geen विशिष्य डा. हरेकृष्ण अगस्तिमहोदयेभ्य: डा. 
दिनकरमराठेमहोदयेभ्यः, डा.वीणा गानुमहोदयाभ्यश्च 
धन्यवादान्‌ वितनोमि । 


इत्थं विद्वनुचरः 


डा. शिवरामभट्टः 

पृष्ठसंख्या 

व्याकरणप्रबन्धरत्रम्‌ 
अर्थवदधातुरप्रत्ययः प्रातिपदिकम्‌ | (अ.१.२.४५) 


अष्टाध्याय्यां प्रथमाध्यायस्य द्वितीयपादे 
पञ्चचत्वारिंशत्तमं सूत्रं भवतीदं प्रातिपदिकसंज्ञा-विधायकम्‌ 
| अर्थवत्‌, अधातुः,अप्रत्ययः, प्रातिपदिकम्‌ इति चतुष्पदमिदं 
सूत्रम्‌ । अर्थः अस्यास्तीत्यर्थवत्‌ | प्रशंसायां मतुप्‌ प्रत्ययः । न 
धातुरधातुरिति न प्रत्ययः अप्रत्ययः इति च 
नञ्तत्पुरुषसमासः | प्रतिपदं गृह्णाति इत्यर्थे प्रातिपदिकमिति 
पदोत्तरपदं गृह्णाति (अ. ४.४.३९) इति सूत्रेण ठक्‌ प्रत्ययः | 

अर्थवत्‌ इति संज्ञि । प्रातिपदिकमिति संज्ञा । अत इदं 
सूत्रं संज्ञासूत्रम्‌ । अर्थवदिति नपुंसकलिङ्गानुसारात्‌ 
शब्दस्वरूपमिति विशेष्यमध्याहार्यम्‌ । तन्त्रादिना 
प्रत्ययपर्युदासः प्रत्ययान्तपर्युदासोऽपि भवति | एवं च 
सूत्रार्थो भवति यत्‌ धातुं प्रत्ययं प्रत्ययान्तं च वर्जयित्वा 
अर्थवच्छब्दस्वरूपं प्रातिपदिकसंज्ञं स्यात्‌ इति | अव्युत्पन्ना 
डित्थडवित्थादयोऽस्य उदाहरणानि । सम्प्रति दलप्रयोजनं 
विचार्यते । 

अर्थवत्‌ इति किमर्थम्‌? । धनं वनमित्यादौ प्रतिवर्णं 
प्रातिपदिकसंज्ञा मा भूत्‌ इति । अर्थवत्पदाभावे 
धात्वादिभिन्नत्वात्‌ धनं वनमित्यादौ प्रतिवर्णं 
प्रातिपदिकसंज्ञा स्यात्‌ | तन्निवारणाय सूत्रे अर्थवद्वहणम्‌ । 
प्रतिवर्णं प्रातिपदिकसंज्ञायां को दोष इति चेत्‌ प्रतिवर्णं 


स्वाद्युत्पत्तिः स्यात्‌ । संख्याकारकादेरभावेऽपि 
एकवचनमुत्सर्गतः करिष्यते इति भाष्यसिद्धान्तात्‌ 
प्रथमैकवचनस्य सोर्दुर्वारत्वेन प्रथमाविभक्ते: 


कारकानपिक्षेस्वांत्त४" Kal EH nS 
1 


व्याकरणप्रबन्धरत्रम्‌ 
प्रवृत्तेर्भाष्ये सिद्धान्तितत्वाच्च । प्रतिवर्णं स्वाद्युत्पत्तौ 
नलोपादिकं स्यादिति दोष: | 

अधातुरिति किमर्थम्‌? । धातुपर्युदासाभावे 
अहन्नित्यादौ धातोः प्रातिपदिकसंज्ञायां न लोपः 
प्रातिपदिकान्तस्येति न लोपापत्तिः । अतो धातु-पर्युदास 
आवश्यक: । 

अप्रत्ययः इति किमर्थम्‌? । सूत्रे अप्रत्ययपदाभावे 
वृक्षेषु चिनोषि इत्यादौ सुप्सिपोरर्थवत्त्वात्‌ अप्रत्ययान्तत्वाच्च 
प्रातिपदिकत्वे प्राप्ते तक्निवृत्त्यर्थमप्रत्यय इति प्रत्ययपर्युदासः | 
ननु सुप्सिपो: व्यपदेशिवद्भावेन प्रत्ययान्तत्वात्‌ 
प्रत्ययान्तपर्युदासेनैव प्रातिपदिकनिवृत्तिसम्भवात्‌ किं 
प्रत्ययपर्युदासेनेति चेत्‌ उच्यते प्रत्ययग्रहणे यस्मात्‌ स 
विहितस्तदादेस्तदन्तस्य ग्रहणमिति परिभाषया 
प्रकृतिप्रत्ययसमुदायस्यैव प्रत्ययान्ततया केवलप्रत्यययोः 
सुप्सिपो: पर्युदासालाभात्‌ सूत्रे तत्पदाभावे अवश्यं 
प्रातिपदिकसंज्ञा प्राप्रोति । तन्निवारणार्थं सूत्रे प्रत्ययपर्युदासः 
क्रियेत एव । 

अप्रत्ययान्त: इति किमर्थम्‌ ? । तन्त्रादिना सिद्धस्य 
प्रत्ययान्तपर्युदासस्य का आवश्यकता इति चेत्‌ हरिषु 
करोषीत्यादौ प्रकृतिप्रत्ययसमुदाययोः प्रत्ययभिन्नत्वात्‌ 
अर्थवत्त्वाज्च॒ प्रातिपदिकत्वं स्यात्‌ । तन्निवारणार्थम्‌ 
अप्रत्ययान्तपदमुक्तम्‌ । 

संज्ञाविधौ प्रत्ययग्रहणे तदन्तग्रहणं नास्ति इति 
परिभाषया प्रत्ययान्तपर्युदासः कथमिति चेत्‌ स निषेधस्तु 
प्रत्ययस्य यत्र संज्ञा तद्विषय इति अत्र न प्रवर्तते | 

व्याकरणप्रबन्धरत्रम्‌ 
वस्तुतः धातुप्रत्ययपर्युदासेनैव अर्थवत्त्वलाभात्‌ 
अर्थवत्सूत्रे तस्य ग्रहणमनावश्यकम्‌ । यतः धातुभिन्नं 
प्रत्ययभिन्ने च अर्थवत्‌ शब्दस्वरूपमेव गृह्यते । अतः 
उत्तरसूत्रार्थं तदिहैवोक्तमिति भावः | 
टिघुभादिवत्‌ लघुसंज्ञामकृत्वा महासंज्ञाकरणं 
श्रुत्यनुरोधात्‌ । तथा चाथर्वणवेदे पठ्यते - को धातुः? किं 
प्रातिपदिकम्‌? कः प्रत्यय? इति | एतद्वेदप्रामाण्यमादाय 
प्रातिपदिकमिति महासंज्ञा-करणं कृतमिति व्याख्यायते | 
अधातुप्रत्ययाविति सिद्धे सूत्रे नञ्द्वयोपादानं किमर्थमिति चेत्‌ 
स्पष्टार्थम्‌ इति आशय: | 
लघुशब्देन्दुशेखरे अत्र सूत्रे उत्तरसूत्रे चार्थवत्त्वम्‌ 
इत्युक्त्वा एतत्संज्ञाफलभूतविभक्तीतरसमभिव्याहारानपेक्षया 
लोकेर्थविषयकबोधजनकत्वम्‌ इति लक्षणमुक्तम्‌ । 
अयमस्याशयः यत्‌ प्रकृतसूत्रे वृत्तिमत्त्वम्‌ अर्थवत्त्वम्‌, 
उत्तरसूत्रे एकार्थीभावेन लौकिके प्रयोगे 
प्रसिद्धत्वरूपमर्थवत्त्वम्‌, न केवला: कृतस्तद्धिता वा अर्थवन्त 
इत्यादिभाष्योक्तेः इति प्राचां मतं प्रत्ययपर्युदासशब्दा- 
धिकाराश्रयणार्थवत्त्वद्वयाभ्युपगमादिगौरवेण कटाक्षयन्नुभय- 
सूत्रसाधारणमिदं लक्षणम्‌ इति । यस्यार्थवत्त्वं चिकीर्षितं 
तदेतत्पदेन ग्राह्यम्‌ । तथा च लक्षणसमन्वयः क्रियत इत्थम्‌ - 
एतस्य रामशब्दादे:, या संज्ञा प्रातिपदिकसंज्ञा, तत्फलभूता 
विभक्तिः उत्पत्स्यमाना स्वादिविभक्तिः, तदितरः घटादिः, 
तत्समभिव्याहारानपेक्षया एव लोके रामेत्यादित: 
दशरथापत्याद्यर्थविषयकबोधस्य जननात्‌ अर्थवत्त्वं रामादेः 
सूपपन्नम्‌ । यद्यपि स्वादिप्रकृतिमात्रस्य रामादेर्न 

व्याकरणप्रबन्धरत्रम्‌ 
बोधजनकत्वं तथापि सम्भावितं तत्‌ तत्रास्त्येवेति न 
लक्षणस्यानुपपत्तिः । हरिषु इत्यादौ सुप्प्रत्ययस्य 
एतत्संज्ञाफलभूतविभक्तीतरहर्यादिरूपप्रकृतिसमभिव्याहारा 
पेक्षयैवार्थबोधजनकतया निरुक्तार्थवत्त्वविरहेणैव दोषविरहे 
प्रत्ययपर्युदासो विफल एवेति नागेशाशयः | 

ननु अर्थवदधातुरतिप्प्रातिपदिकम्‌ इत्येव सूत्रं भवतु, 
Aaa इत्यारभ्य सुपः पकारेण प्रत्याहार इति तिपं तिबन्तं 
च वर्जयित्वा इत्यर्थे तद्धितग्रहणं चोत्तरत्र न कार्यमिति | 
अथवा अविभक्तिरधातुः प्रातिपदिकम्‌ इत्येवास्तु इति चेन्न | 
यतः पञ्चनावप्रियः इत्यादौ पञ्चनावेत्यस्य 
प्रातिपदिकत्त्वापत्तौ डीबाद्यापत्तिः । तद्धितान्तत्वनिमित्ता 
प्रातिपदिकसंज्ञा तु अस्य न भवति प्रशस्तार्थवत्त्वाभावात्‌ । 

अजा, गौरीत्यादिषु स्त्रीप्रत्ययविशिष्टोदाहरणेषु 
प्रातिपदिकग्रहणे लिङ्गविशिष्टस्यापि ग्रहणमिति परिभाषया 
प्रातिपदिकत्वं साध्यते | अर्थवत्सूत्रं विना उत्तरसूत्रे 
समासग्रहणस्य नियमत्वं न सम्भवति । 

एवञ्च धातुं प्रत्ययं प्रत्ययान्तं च त्यक्त्वा अर्थवतः 
शब्दस्वरूपस्य प्रातिपदिकसंज्ञा अनेन प्रोच्यते । 
डित्थडवित्थादीनि अस्य उदाहरणानि इति सिद्धम्‌ । 

व्याकरणप्रबन्धरत्नम्‌ 
असिद्धवदत्राभावात्‌ (६.४.२२) 


इदं सूत्रम्‌ अष्टाध्याय्यां षष्ठाध्यायस्य चतुर्थपादे 
द्वाविंशतितमं भवति | असिद्धविधायकेषु सूत्रेषु 
इदमप्यन्यतमं भवति असिद्धवत्‌, अत्र,आभात्‌ इति 
त्रिपदात्मकम्‌ | इह क्रचिदुपमानोपमेययोः सादृश्यमूलकं 
विवक्षित्वा सामानाधिकरण्येन निर्देश: क्रियते 'अयं ब्रह्मदत्त’ 
इति शास्त्रेऽपि षत्वतुकोरसिद्धः, गोतो णित्‌, लिट्‌ कित्‌ 
इत्यादि | तत्र सामर्थ्यात्‌ अतिदेशप्रतिपत्तिः । क्वचित्तु 
प्रतिपत्तिलाघवाय भेदोपक्रमे वतिना निर्देशः क्रियते 
ब्रह्मदत्तवदयमिति | एवमेव असिद्धवदत्रा भादित्यत्रापि । 
आभादित्यभिविधावाङ् | भस्येत्यधिकारमभिव्याप्य इत्यर्थः 
| भाधिकारश्च आपादपरिसमाप्तेरिति सिद्धान्तः | 

एवञ्च इत ऊर्ध्वम्‌ आपादपरिसमाप्तेराभीयमसिद्धम्‌ 
इत्यर्थः सम्पद्यते । 
ननु अधिकारादेव आभीयस्यासिद्धत्वे सिद्धे आभात्‌ इति 
ग्रहणं कुत उपन्यस्तम्‌? इति चेत्‌ - आभीयं प्रत्येव 
आभीयमसिद्धं नान्यं प्रतीत्यर्थरूप-विषयलाभार्थम्‌ । अत्र 
इति ग्रहणं समानाश्रयत्वार्थम्‌ । समानाश्रयत्वं च 
तत्प्रयोगप्रा्तासिद्धत्वाश्रयशास्त्रीयनिमित्तसमुदायापेक्षयाऽ- 
न्यूनानतिरिक्ताश्रयकत्वम्‌ । नाम अत्रेति निमित्तसप्तम्यन्तेन 
असिद्धीभवतः कार्यस्य यन्निमित्तं तन्निमित्तके कार्य कर्तव्ये 
सति इत्यर्थलाभः । 

व्याकरणप्रबन्धरत्रम्‌ 
एवञ्च सूत्रार्थो भवति समानाश्रये तस्मिन्‌ कर्तव्ये तदसिद्धं 
स्यात्‌ इति । अर्थात्‌ समानाश्रये आभीये कर्तव्ये 
आभीयमसिद्धं स्यादित्याशयः । 

ननु इह शास्त्रस्य कार्यार्थत्वात्‌ कार्यस्य प्राधान्यात्‌ 
असिद्धत्वेन भाव्यम्‌ | तदसिद्धावपि स्थानिनः निवृत्तत्वात्‌ 
तल्लक्षणं कार्यं न प्राघ्रोतीत्यसिद्धवचनं किमर्थमिति चेत्‌ 
आदेशलक्षणप्रतिषेधार्थम्‌ उत्सर्गलक्षणभावार्थञ्च असिद्ध- 
वचनमुपन्यस्तम्‌ । 

तत्रादेशलक्षणप्रतिषेधार्थं तावत्‌ - अगाहि,जहि इत्यादौ 
अनुनासिकलोपे जभावे च कृते अतो लोप: (६.४.४८) अतो 
हे: (६.४.१०५) च प्राप्तः | असिद्धत्वात्‌ न भवति । 
उत्सर्गलक्षणभावार्थं तावत्‌ - एधि,शाधि इत्यादौ 
अस्तिशास्त्यो: एत्वशाभावयोः कृतयोः झल्लक्षणं धित्वं न 
प्रातम्‌ असिद्धत्वात्‌ भवति | 

अस्मिन्‌ सूत्रेऽपि शास्त्रासिद्धत्वमेव स्वीकृतम्‌ । तेन एधि, 
शाधि इत्यादौ स्थानिनः झलन्तत्वबुद्धेः अनिवर्तितत्वात्‌ 
तन्निबन्धनं हुझल्भ्यो हेर्धिः (६.४.१०१) इति धित्वं सिध्यति 
। प्राग्भिरुक्तकार्यासिद्धत्वे तु न सिध्यति | 

देवदत्तस्य हन्तरि हतेऽपि देवदत्तस्य न पुनरुन्मञ्जनम्‌ इति 
न्यायेन एत्वविधिना झल्बुद्धौ निवर्तितायां 
पश्चादेत्वबुद्धिनिवर्तनेऽपि धित्वकार्यस्याप्रवृत्तः इति न 
कार्यासिद्धत्वमत्राङ्गी क्रियते । 

एवमास्तामित्यत्र अस्‌ ताम्‌ इति स्थिते विप्रतिषेधे 
आभीयासिद्धत्वाभावस्य वक्ष्यमाणतया आडपेक्षया परत्वात्‌ 
अल्लोपे तस्य असिद्धत्वात्‌ पुन: प्रसङ्ग विज्ञानेन आटि 

व्याकरणप्रबन्धरत्रम्‌ 
विकारान्यानुपूर्व्याः ऐक्याभावाल्लक्ष्ये न्याया$प्रापत्या 
प्राप्तस्याटो लोपस्य वारणाय कृतं तपरत्वमाटोऽसिद्धत्वे व्यर्थ 
सत्‌ अस्य अनित्यत्वं ज्ञापयति । अनित्यत्वे ज्ञापिते 
आस्तामित्यत्र आडागमस्य लोपः स्यात्‌ | तन्मा भूत्‌ इत्यर्थ 
तपरकरणम्‌ । 

अथवा आस्तामित्यादौ यद्याडागमः श्रसोरल्लोपं 
प्रत्याभीयत्वेन असिद्धः स्यात्‌ तर्हि किं तेन तपरकरणेनेति 
अस्य अनित्यत्वे ज्ञापिते आस्तामित्यादौ आडागमस्य लोपः 
स्यात्‌ | तन्मा भूत्‌ इत्येतदर्थं तपरकरणम्‌ | 

सम्प्रति दलप्रयोजनं विचार्यते । सूत्रार्थे समानाश्रये इति 
पदाभावे पपुष: इत्यत्र पाधातोः लिटि FAA (३.२.१०७) 
इति क्वसौ अनुबन्धलोपे पा वस्‌ इति जाते लिटि 
धातोरनभासस्य (६.१.८) इति द्वित्वे अभ्यासह्वस्वे पपावस्‌ 
इति कृदन्तात्‌ प्रातिपदिकात्‌ द्वितीयाबहुवचने शसि वसोः 
सम्प्रसारणम्‌ ( ६.४.१३१) इति आभीयं कार्यम्‌ आतो लोप 
इटि च (६.४.६४) इत्याल्लोपे आभीये कर्तव्ये यद्यसिद्धं तर्हि 
आल्लोपो न स्यात्‌ अजादिकित्परत्वाभावात्‌ । 
समानाश्रयपदसत्त्वे तु आल्लोपः क्वसौ, सम्प्रसारणं तु शसि 
इति भिन्नाश्रयत्वात्‌ असिद्धत्वाभावे पपुषः इति सिध्यति । 
सूत्रार्थे आभीये कर्तव्ये इति पदाभावे रागः इत्यत्र रञ्जेः घञि 
कृते घञि च भावकरणयोः (६.४.२७) नलोपः 
अनाभीयायामुपधावृद्धौ कर्तव्यायां यद्यसिद्धः तर्हि अत 
उपधायाः (७.२.११६) इति उपधावृद्धिः न स्यात्‌ | तत्सत्त्वे 
तु उपधावृद्धिः आभीयं नेति कृत्वा असिद्धत्वाभावे तत्सिद्धिः 
| 

व्याकरणप्रबन्धरत्रम्‌ 
आभादित्यभिविध्यनङ्गीकारे भाधिकारात्‌ प्राग्‌ इत्यर्थ 
भूयान्‌ इत्यत्र बहेर्लोपो भू च बहोः ( ६.४.१५२) इति 
बहोर्भूभावस्य ओर्गुणे कर्तव्ये असिद्धत्वं न स्यात्‌ गुणः स्यात्‌ 
भस्येति सूत्रादूर्ध्वभावित्वात्‌ | तदङ्गीकारे तु असिद्धत्वे 
भूयान्‌ सिद्ध्यति | 


भूवादयो धातवः | (१.३.१) 


इदं सूत्रम्‌ अष्टाध्याय्यां प्रथमाध्यायस्य तृतीयपादे 
प्रथमं सूत्रं भवति । भूवादयः, धातवः इति द्विपदमिदं सूत्रं 
धातुसंज्ञाविधायकम्‌ । भूवादयः इति संज्ञी । धातवः इति 
संज्ञा । भूश्च वाश्च भूवौ । आदिश्च आदिश्च आदी । प्रथमः 
आदिशब्दः प्रभृतिवाचकः | द्वितीयः अदिशब्दः प्रकारवाचकः 
| भूवौ आदी येषां ते भूवादयः इति बहुत्रीहिसमासः | 
भूप्रभुतयः वासदृशाश्च ये ते धातुसंज्ञकाः भवन्ति | 
वाधातुसादृश्यं क्रियावाचकत्वेन इति | एतेदेव कौमुद्यामुक्तं 
यत्‌ क्रियावाचिनो भ्वादयो धातुसंज्ञा: स्युः इति | यथा - भू 
भवति, एध्‌ एधते इत्यादि | 
दलप्रयोजनं विचार्यते | क्रियावाचिनः किम्‌? । सूत्रार्थे 
क्रियावाचिनः इति पदं किमर्थमिति प्रश्नः । तत्पदाभावे 
भ्वादयः धातुसंज्ञा: स्युः इति सूत्रार्थो भवति । तदा 
भ्वादिगणे या इत्यस्यापि सत्त्वात्‌ सादृश्यात्‌ याः 
पश्यती त्यत्र. छबन्ज्यन्छब्दरुबण्धालुत्बं»म"कूत्‌॥१«श्वातुत्वे तु 

आतो धातो: इति आकारलोपः स्यात्‌ । तन्निवारणार्थं 
क्रियावाचिन इति वक्तव्यमित्याशयः | अत्र याशब्दः न 
क्रियावाची, अपि तु यच्छब्दस्य स्त्रीलिङ्गे प्रथमाबहुवचने 
वर्तते | ननु लक्षणप्रतिपदोक्तयोः प्रतिपदोक्तस्यैव ग्रहणमिति 
परिभाषया लाक्षणिकत्वात्‌ टाबन्तयच्छब्दस्य अत्र 
ग्रहणप्रसक्तिः नास्ति खलु इति चेत्‌ प्रत्युदाहरणान्तरमुच्यते । 
सूत्रार्थे क्रियावाचिन इति पदाभावे धातुपाठे वा इत्यस्य 
पाठात्‌ विकल्पार्थस्य वाशब्दस्य निपातस्य धातुत्वं स्यात्‌ । 
तन्निवारणाय क्रियावाचिन इति निवेशः । तत्सत्त्वे 
विकल्पार्थस्य वाशब्दस्य क्रियावाचित्वाभावात्‌ न 
धातुत्वमिति भावः । ननु वा गतिगन्धनयोः, या प्रापणे इति 
अर्थनिर्देशात्‌ क्रिया अवगम्यते खलु इति चेत्‌ 
अर्थनिर्देशस्त्वाध्ुनिक इति न तत्प्रमाणम्‌ | अतः क्रियावाचिन 
इति वक्तव्यमेव । भविष्यति वा इति अभवत्‌ वा इत्येवं 
भूतभविष्यत्कालसम्बन्धाभावेन क्रियात्वाभावात्‌ वार्थस्य 
विकल्पस्य न धातुत्वमिति स्थितम्‌ । 
भ्वादयः इति किम्‌? । सूत्रार्थे भ्वादय इति पदाभावे 
वर्जनक्रियावाचिनां हिरुक्‌, पृथक्‌ इत्यादीनामेव धातुसंज्ञा 
स्यात्‌ | अतः भ्वादय इत्युक्तम्‌ | तत्पदसत्त्वे हिरुगादीनां 
क्रियावाचित्वेऽपि भ्वादिगणपठितत्वाभावात्‌ न धातुत्वमिति 
भावः | एतदतिरिच्य केचन सौत्राः धातवः सन्ति | यथा 
स्तम्भ्वादयः । ये चुलुम्पादयः सन्ति तेषां 
बहुलमेतन्निदर्शनमिति गणसूत्रेण संग्रहो भवति । 
कण्ड्वादीनां गणपाठात्‌ संग्रहो भवति | 
धातुरिति पूर्वाचार्याणां संज्ञा । सा पाणिनिनाप्यत्र स्वीकृता । 
को TER. kie AA san iA Un ELA Ca CAAT थर्वण- 

वेदस्यापि प्रमाणत्वेन आदृत्य धातुपदं न्यवेशि । अस्मिन्‌ 
प्रसङ्गे काशिकायां सूत्रस्यास्य विषये एवमुक्तम्‌ । यथा - 
भूवादीनां वकारोऽयं मङ्गलार्थः प्रयुज्यते | 

भुवौ वार्थं वदन्तीति भ्वर्था वा वादयः स्मृताः ॥ 

इति भू: आदि: येषां ते इति बहुव्रीहिसमासे यणादेशे कृते 
भ्वादयः इति स्यात्‌ खलु भूवादय इति कथमिति चेत्‌ उच्यते 
भूवादीनामिति | वकारः मङ्गलार्थः प्रयुज्यते | अथवा भुवः 
वार्थं वदन्तीति भूवादय इति निर्देशः भुवः धातोरथं 
वदन्तित्यर्थं बोधयति | अथवा भ्वर्थाः वादयः भूवादय इति 
भवनं भूः, सः अर्थः येषां ते भ्वर्थाः, एवंभूता वादयः भूवादय 
इति अत्र संज्ञिनः स्मृताः इत्यर्थः | 

कौस्तुभे भू सत्तायामित्याद्यर्थनिर्देशः भीमसेनादिभिः 
उक्तश्चेदपि अपाणिनीयत्वात्‌ अनियामकत्वेऽपि 
अर्थान्तरानिवृत्तः सुखमनुभवतीत्यादौ भूधातोरनुभवार्थ- 
कत्वमपि सिद्ध्यति | तदेवोक्तम्‌ - 


क्रियावाचित्वमाख्यातुमेकैकोऽर्थः प्रदर्शितः | 
प्रयोगतोऽनुसर्तव्या अनेकार्था हि धातवः ॥ इति 
धातूनामनेकार्थत्वे परौ भुवोऽवज्ञाने 

इत्यादि सूत्रमपि प्रमाणम्‌ । उपसर्गाणां द्योतकत्वात्‌ 
धातूनामेव वाचकत्वात्‌ प्रादीनां न धातुत्वम्‌ । 

भूषणसारे क्रियावाचकत्वे सति भ्वादिगणपठितत्वं 
धातुत्वमिति लक्षणमुक्त्वा क्रियावाचकत्वमात्रोक्तौ 
वर्जनादिरूपक्रियावाचके हिरुक्‌, नाना, पृथक्‌ इत्यादौ 
अतिव्यासिरित्युक्त्वा भ्वादिगणपठितत्वमिति समाहितम्‌ | 

पुन: भ्वादिगणपठितत्वमात्रोक्ती उच्यते - 


सर्वनामाव्ययादीनां यावादीनां विशेषत: । 

न हि तत्पाठमात्रेण युक्तमित्याकरे स्फुटम्‌ ॥ इति 
सर्वनामाव्ययादीनां धातुत्वं स्यात्‌ । याः पश्यसि इत्यत्र 
धातुत्वे आकारलोपापत्ति: | वा इति विकलार्थकस्य वातीति 
प्रयोगः स्यात्‌ । भू सत्तायामित्यर्थनिर्देशस्तु 
अर्थानादेशनादिति भाष्यपर्यालोचनया आधुनिकत्वलाभात्‌ 
न तत्प्रमाणम्‌ । धातुपाठं कृत्वा अन्यतमत्वं धातुत्वमिति 
कथिते भूवादय इति सूत्रस्य वैयर्थ्यापत्तिः | अतः यथा 
आकरस्तथैवास्तु इति आशयः । ननु सत्तादीन्‌ फलांशान्‌ 
अन्यतमत्वेनादाय तद्वाचकत्वे सति गणपठितत्वं धातुत्वमिति 
लक्षणमुच्यताम्‌ | धात्वर्थत्वात्‌ तेषां क्रियाशब्देन व्यवहारो 
भाष्यादौ कृतोऽप्युपपत्स्यत इति चेत्‌ उच्यते | अन्यतममध्ये 
विकल्पस्यापि विकल्पयति इति प्रयोगानुसारात्‌ 
प्रदेशवाक्यत्वेन तदर्थके वा इत्यव्यये गणपठितत्वसत्त्वेन 
अतिव्याप्तिरिति उभयमावश्यकं लक्षणे इति तात्पर्यम्‌ । 

श्ुवमपायेऽपादानम्‌ | (१.४.२४) 


इदं सूत्रम्‌ अष्टाध्याय्यां प्रथमाध्यायस्य चतुर्थपादे 
चतुर्विशतितमं सूत्रम्‌ । ध्रुवम्‌, अपाये, अपादानम्‌ इति 
त्रिपदमिदं सूत्रम्‌ अपादानकारकसंज्ञाविधायकमस्ति | कारके 
इत्यधिकारो वर्तते । ध्रुवमिति संज्ञि | अपादानमिति संज्ञा | 
अपादीयतेऽस्मादित्यपादानम्‌ । अपायः AAT: विभागः 
वियोग इत्यर्थः । ध्रु गतिस्थैर्ययोः इत्यर्थकाद्धातोः पचाद्यचि 
उवङि चलाचलार्थकः ध्रुवशब्द: निष्पद्यते | एवं च सूत्रार्थो 
भवति यत्‌ अपायः विशेषस्तस्मिन्साध्ये ध्रुवमरवाधिभूतं 
कारकम्‌ अपादानं स्यात्‌ | यथा -चैत्रः ग्रामादायाति इति 
अचलस्य उदाहरणम्‌ । चैत्र: धावतः अश्वात्‌ पतति इति 
चलस्योदाहरणम्‌ । तदेवोक्तं वाक्यपदीये - 


अपाये यदुदासीनं चलं वा यदि वाऽचलम्‌ | 
ध्रुवमेवातदावेशात्तदपादानमुच्यते ॥ 
पततो ध्रुव एवाश्चो यस्मादश्वात्पतत्यसौ | 
तस्मादश्वस्य पतने कुड्यादि ध्रुवमुच्यते ॥ इति | 
विश्लेषहेतुक्रियाऽनाश्रयत्वे सति विश्लेषाश्रयत्वमपादानत्वम्‌ 
इति अपादानस्य लक्षणम्‌ | विभागस्य द्विष्ठत्वात्‌ वृक्षात्‌ पर्ण 
पततीत्यादौ वृक्षपर्णयोर्विभागस्य सत्त्वात्‌ 
कस्यापादानत्वमिति जिज्ञासायां वृक्षस्यैव न तु पर्णस्येत्यनेन 
लक्षणेन ज्ञायते | यतः विक्लेषाश्रयत्वमुभयत्र अस्ति चेदपि 
विक्लेषहेतुक्रियाऽनाश्रयत्वं वृक्षे एव वर्तते न तु पर्णे इत्यतः 
पर्णस्य अफाक्फनाल्मंण्न sanskrit University Ramtek Collection 

परस्परस्मात्‌ मेषौ अपसरतः इत्यत्र सृधातुना 
गतिद्वयस्याप्युपादानात्‌ एकनिष्ठां गतिं प्रति इतरस्य 


अपादानत्वं न विरुध्यते | तदेवोक्तं वाक्यपदीये - 


मेषान्तरक्रियापेक्षमवधित्वं पृथक्‌ पृथक्‌ । मेषयोः 
स्वक्रियापेक्षं कर्तृत्वं च पृथक्‌ पृथक्‌ ॥ इति | अर्थात्‌ 
निश्चलमेषात्‌ अपसरद्वितीयमेषस्थले निश्चलमेषस्य 
अपसरन्मेषक्रियामादाय ध्रुवत्वम्‌ । तथा प्रकृतोदाहरणेऽपि 
विभागैक्येऽपि क्रियाभेदात्‌ एकक्रियामादाय परस्य ध्रुवत्वम्‌ 
| तथा च विक्षलेषाश्रयत्वे सति तञ्जनकतत्क्रियानाश्चयत्वं 
तत्क्रियायामपादानत्वमुच्यते | क्रिया चात्र धात्वर्थः, न रु 
स्पन्दः | तेन वृक्षकर्मजविभागवति वस्त्रे वृक्षात्‌ वस्त्रं पतति 
इति सङ्गच्छते । 

ननु धात्वर्थविभागाश्रयमात्रस्य अपादानसंज्ञानियामकत्वेऽपि 
वृक्षात्‌ स्पन्दते इति प्रयोगोऽपि स्यात्‌ खलु इति चेत्‌ 
आसनाच्चलित:, राज्याच्चलितः इत्यादाविव वृक्षात्‌ स्पन्दते 
इत्यपि प्रयोग इष्ट एव । 

ननु धात्वर्थविभागाश्रयत्वस्य अपादानसंज्ञा-नियामकत्वेऽपि 
धात्वर्थक्रियाजन्यविभागाश्रयत्वात्‌ वृक्षात्‌ त्यजतीत्यत्र 
अपादानत्वे प्राप्ते कर्मसंज्ञया अपादानसंज्ञायाः बाधेन 
पञ्चम्या असम्भवात्‌ अयं प्रयोगो न स्यात्‌ खलु इति चेदुच्यते 
- भ्रमवशात्‌ तथा प्रयोगे कृते यदि बोधाभावः अनुभवसिद्ध: 
तर्हि पञ्चमीजन्यापादानत्वबोधे त्यजादिभिन्नधातुजन्यबुद्धिः 
हेतुरिति वक्तव्यम्‌ । एवं वृक्षात्‌ त्यजतीति प्रयोगो न 
भवतीत्याशयः । बलाहकात्‌ विद्योतते विद्युत्‌ इत्यादौ 
निस्सृत्येति क्रियामध्या हत्य त्य अपादानत्वं वक्तव्यम्‌ । रूपं 

रसात्‌ पृथक्‌ इत्यादौ धात्वर्थविभागाश्रयस्य अप्रतीतेः 
बुद्धिपरिकल्पितमपादानत्वं वक्तव्यम्‌ । अत्र रसस्य विभागः 
बुद्धिपरिकल्पितः न तु धातूपस्थितः | अथवा 
पृथर्विनानानाभिस्तृतीयान्यतरस्याम्‌ इति सूत्रेण पञ्चमी 
वक्तव्या । 

ननु कारकस्य एकसंज्ञाधिकारस्थत्वात्‌ कारकसंज्ञा 


अपादानसंज्ञा च कथमेकत्रेति जिज्ञासायामुच्यते - अपाये 


अवधिभूतं कारकसंज्ञं स्यात्‌ । तच्च कारकमपादानसंज्ञं स्यात्‌ 
इत्यर्थेन एकसंज्ञाधिकारदोषोऽपि न भवति । निर्दिष्टविषयम्‌, 
उपात्तविषयम्‌, अपेक्षितक्रियमिति इदं चापादानं त्रिविधम्‌ 
उच्यते । वाक्यपदीये यथा- 

निर्दिष्टविषयं किञ्चिदुपात्तविषयं तथा | 

अपेक्षितक्रियं चेति त्रिधापादानमुच्यते ॥ इति । 


यत्र साक्षाद्धातुना गतिर्निर्दिश्यते तन्निर्दिष्टविषयम्‌ | यथा - 

वृक्षात्‌ पर्णं पतति । 

यत्र धात्वन्तरार्थाङ्गं स्वार्थं धातुराह तदुपात्तविषयम्‌ | यथा 

- बलाहकात्‌ विद्योतते विद्युत्‌ | अत्र निस्सरणाङ्गे विद्योतने 

द्युतिर्वर्तते । 

यत्र अपेक्षितक्रियं तदपादानं भवति । यथा - कुतो भवान्‌? 

(आगतः) इति प्रश्ने पाटलिपुत्रात्‌ इत्युत्तरयाति । 

कौस्तुभे ध्रुवग्रहणं किमर्थमिति प्रश्नमुद्धाव्य 

चिन्त्यघ्रयोजनमिति प्रतिपादितम्‌ | ननु ध्रुवग्रहणं किमर्थम्‌? 

इति चेत्‌ ग्रामात्‌ आगच्छति शकटेन इत्यत्र शकटे 

अतिव्यास्तिवारणाय ध्रुवग्रहणमिति वक्तुं न शक्यते | यतः 

अपादानप्पेक्षयप्र०घरुत्वासः STH Py एव्'प्रवार्तलेः । अत: 

व्याकरणप्रबन्धरत्रम्‌ 
शकटेन इति तृतीया एव भवति । तदर्थ ध्रुवपदस्य 
आवश्यकता नास्ति । यथा धनुषा विध्यति इत्यत्र 
शरनि:सरणं प्रति अवधिभावोपगमेनैव व्यधने करणता 
इत्युभयप्रसङ्गः | परत्वात्‌ करणत्वं वक्तव्यम्‌ | वृक्षस्य पर्णं 
पततीत्यादौ तु वृक्षः पर्णविशेषणं न त्वपायेन युज्यते । सूत्रे 
संज्ञिनिर्देशार्थ॑ ध्रुवग्रहणमावश्यकं खलु इति चेत्‌ अपाये 
क्रियायां यदन्वेति इत्यस्याक्षिस्तस्य संज्ञिसमर्थकत्वात्‌ । यद्वा 
कारके इति निर्धारणसप्तम्याश्रयणात्‌ कारकमिति लभ्यते | 
प्रथमार्थे सप्तमीति | तस्मात्‌ ध्रुवग्रहणं चिन्त्यप्रयोजनमिति 
आशयः । 


हल्ड्याब्भ्यो दीर्घात्सुतिस्यपृत्तं हल्‌ | (६.१.६८) 


अष्टाध्याय्यां प्रथमाध्यायस्य अष्टषष्टितमं सूत्रमिदं 
लोपविधायकमस्ति । हल्ड्यान्भ्यः, दीर्घात्‌, सुतिसि, 
अपृक्तम्‌, हल्‌ इति पञ्चपदमिदं वैयाकरणसिद्धान्तकौमुद्याम्‌ 
अजन्तप्रकरणे निरूपितमस्ति | हल्‌ च ङी च आप्‌ च 
हल्ड्याप:, तेभ्यः इति द्रन्द्रसमासः | दिग्योगे पञ्चमी । अतः 
परमित्यध्याहार्यम्‌ । सुश्च तिश्च Aa इत्येषां समाहारः 
सुतिसि इति समाहारद्रन्द्रः । लोपो व्योर्वलि इत्यतः लोपः 

व्याकरणप्रबन्धरत्रम्‌ 
इत्यनुवर्तते | दीर्घात्‌ इति समासैकदेशयोरपि ड्य़ापोरेव 
विशेषणम्‌, न तु हलोऽसम्भवात्‌ | एवं दीर्घात्‌ इति द्वित्वे 
वक्तव्ये एकवचनम्‌ आर्षम्‌ । हल्ब्यान्भ्यः इत्यस्य 
सुतिस्याक्षिप्तप्रकृतिविशेषणतया प्रत्ययग्रहण-परिभाषया च 
तदन्तविधिः | एवं च हलन्तात्‌ दीर्घड्याबन्ताज्च परमिति 
लब्धम्‌ । अपृक्तमिति हलिति च सामानाधिकरण्येन अन्वेति 

| सुतिसि इत्यत्र उकारे इकारे च लुप्ते अवशिष्टः सकारः 
तकारश्च अपृक्तः हल्‌ विवक्षितः | 

एवञ्च सूत्रार्थो भवति यत्‌ हलन्तात्‌ परं दीर्घौ यौ 
ड्यापौ तदन्ताच्च परं सुतिसि इत्येतत्‌ अपृक्तं हल्‌ लुप्यते इति 
। अर्थात्‌ हलन्तात्‌ प्रातिपदिकात्‌ अग्रे सुतिसि 
इत्येतदपृक्तहलः लोपः भवति | तथा च ड्याबन्तात्‌ 
प्रातिपदिकात्‌ परस्य सुतिसि इत्येतदपृक्तहलः लोपः भवति 
इत्यर्थः । उदाहरणम्‌ - सखिशब्दस्य प्रथमैकवचने सखान्‌ स्‌ 
इत्यवस्थायाम्‌ अनेन सूत्रेण सु इत्यस्य अपृक्तहलः सकारस्य 
लोप: भवति । ड्युन्तस्य नदी इति आबन्तस्य अजा इति 
चोदाहरणम्‌ । 

यद्यपि प्रकृतसूत्रे लोपो व्योर्वलीत्यतः लोपः 
इत्यनुवर्तते | ty तत्र भावसाधनम्‌ | परमत्र कर्मसाधनम्‌ | 
हलिति प्रथमान्तेन सामानाधिकरण्यात्‌ । तेन हल्‌ लुप्यते 
इति सिदध्यति | 

दलप्रयोजनम्‌ - हल्ड्यान्भ्यः इति किमर्थम्‌? । सूत्रे 
एतत्पदाभावे ग्रामं नयतीति ग्रामणीरित्यत्र ग्रामणी स्‌ 
इत्यवस्थायां प्रकृतसूत्रेण सुलोपः स्यात्‌ | तद्वारणाय सूत्रे 

हल्ड्यान्भ्यः इति पदं न्यस्तम्‌ | ततः ग्रामणी स्‌ इत्यत्र 
हल्ड्ाबन्तत्वाभावात्‌ न सुलोपः | 

दीर्घात्‌ इति किमर्थम्‌ ? | ड्य़ापौ सर्वदा दीर्घौ एव भवतः | 
अतः दीर्घादिति विशेषणं कुतः इति चेदुच्यते । दीर्घादिति 
विशेषणाभावे निष्क्रान्तः कौशाम्ब्याः निष्कौशाम्बिः इत्यत्र 
गोस्त्रियोरित्यनेन gad निष्कौशाम्बि स्‌ इत्यवस्थायां 
प्रकृतसूत्रेण सुलोपः स्यात्‌ | तद्वारणाय दीर्घादिति पदं 
न्यस्तम्‌ । प्रकृतोदाहरणे दीर्घड्यन्तस्याभावात्‌ न सुलोपः | 
एवम्‌ अतिखट्वः इत्यादावपि ज्ञेयम्‌ । 

सुतिसि इति किमर्थम्‌? । सूत्रे सुतिसीति पदाभावे भिद्‌ 
धातोः लुङि सिचि अभैत्‌ स्‌ ईत्‌ इत्यवस्थायां तकारात्‌ परस्य 
सकारस्य लोप: स्यात्‌ । तद्दलसत्त्वे सिचः सकारस्य 
सुतिस्यन्यतमत्वाभावात्‌ न लोपः । अत्र 
सहचरितासहचरितयोः सहचरितस्यैव ग्रहणम्‌ इति 
परिभाषया तिपा सहचरितस्य सिप: एव ग्रहणं न तु सिचः | 
अपृक्तम्‌ इति किमर्थम्‌? । सूत्रे अपृक्तमिति पदाभावे बिभर्ति 
इत्यादौ तिप्रत्ययस्य लोपः स्यात्‌ । तत्सत्त्वे तिप्रत्ययस्य 
अपृक्तत्वाभावात्‌ न तिलोपः । वस्तुतः अत्र तीति समुदायस्य 
न हल्त्वम्‌ । तकारस्तु यद्यपि तेरवययवो हल्‌, तथापि तस्य 
नापृक्तत्वम्‌ | वस्तुतस्तु उकारे इकारे च लुप्ते परिशिष्टः 
सकारः तकारश्च सुतिसीत्यनेन गृह्यते | 
हल्सामानाधिकरण्यादित्युक्तम्‌ । नात्र इकारलोपोऽस्ति । 
अतो हल्ग्रहणेनैव बिभर्तीत्यादौ लोपाभावसिद्धेः 
अपृक्तग्रहणस्य नेदं प्रत्युदाहरणम्‌ | 

हल्‌ इति किमर्थम्‌? । सूत्रे हल्पदद्वयमस्ति । तत्र द्वितीयं 
हल्पदं PRAT. TA. आश्रसःब्रिभेद इव्याद्वौ,बिभेद्‌ अ 

इत्यवस्थायां हल्पदाभावे णलः अकारस्यापि अपुृक्तत्वात्‌ 
लोपः स्यात्‌ । तद्वारणाय द्वितीयहल्पदम्‌ । ततः अकारस्य 
हल्त्वाभावात्‌ न लोपः | 

प्रथमः हल्‌ इति किमर्थम्‌? । राजान्‌ स्‌ इत्यादौ 
संयोगान्तलोपेनैव सुलोपे सिद्धे प्रथमहल्पदं किमर्थमिति 
प्रश्नस्य आशयः | तत्र वदन्ति - 


संयोगान्तस्य लोपे हि नलोपादिर्न सिध्यति | 

रात्तु तेनैव लोपः स्याद्धलस्तस्माद्विधीयते ॥ इति 
प्रथमहल्पदाभावे राजान्‌ स्‌ इत्यादौ संयोगान्तलोपे 
नलोपादि: न स्यात्‌ । यतः नलोपे कर्तव्ये संयोगान्तलोपस्य 
असिद्धत्वात्‌ नलोपादिः न स्यात्‌ | अतः सुलोपार्थं 
प्रथमहल्पदमावश्यकम्‌ | तेन राजेत्यादि: सिदध्यति | 
ड्याव्ग्रहणं सुतिसि इत्यत्र सोरेव विशेषणम्‌ । न तु तिस्योः 
व्याख्यानात्‌ | यतः ड्यान्भ्यां सोरेव सम्भवः | न तु 
तिस्योरिति मनसि निधायोक्तम्‌ । 

एवञ्चायं निष्कर्षः अस्य सूत्रस्य यत्‌ ड्याप: सोरित्येव 
सूत्रमुचितम्‌ | ड्याब्भ्यां साहचर्यात्‌ प्रत्ययस्यैव सोर्ग्रहणम्‌ । 
अत: अजा, गौरीत्यादौ सुलोपस्सिध्यति । राजा, सखेत्यादौ 
तु न ङिसम्बुद्ध्योः (अ.८.२.८) इति ज्ञापकेन नलोपः 
साधयितुं शक्यते । अतः अत्रादौ नलोपार्थं हल्ग्रहणं 
नावश्यकमिति भावः | 

व्याकरणप्रबन्धरत्रम्‌ 
कर्मकारके सर्वविभक्तयः 

अतिगम्भीरस्य परमादरणीयस्य प्रणवात्मकस्य 
वेदस्यावगमनासम्भवकाले आगते सति महर्षिभिः 
ऋरवेदादिचतुष्टयं व्यभाजि। तदवगमनकाठिन्यवेलासमागमे 
शिक्षादीनां षडङ्गानां प्रादुर्भावोऽभवत्‌ । तेषु व्याकरणं 
वेदस्य मुखं चाकथ्यते। एन्द्राद्यनेकव्याकरणेषु सत्स्वपि 
पाणिनीयमधिविद्यं प्रकाशते। तत्र बहुषु विषयेषु सत्सु 
कारकमप्यन्यतमम्‌। कर्ता कर्म च करणं सम्प्रदानं तथैव च। 
अपादानाधिकरणमित्याहः कारकाणि षट्‌ इति षट्‌ 
कारकाणि सन्ति। तेषु अपादानादिषु कारकेषु कासांचन 
विभक्तीनामेव प्रयोगो भवति। परं तु कर्मकारके सर्वासां 
विभक्तीनां प्रयोगो भवतीति कर्मकारकस्य सर्वकारकापेक्षया 
वैशिष्ट्यामुच्यते। तदितो यथाक्रमं प्रतिपिपादयिष्यते। 

कर्मणि प्रथमा - कर्मणि कारकेःऽर्थे प्रथमा 


विभक्तिर्भवति। अभिहिते तु कर्मणि प्रातिपदिकार्थ-मात्रे 
प्रथमैव इति वैयाकरणसिद्धान्तकौमुद्यां भट्रोजिदीक्षितेन 
प्रत्यपाद्यत। छात्रेण ग्रन्थः पठ्याते इत्याद्युदाहरणम्‌। 
एतद्वाक्यं कर्मणि प्रयोगे वर्तते। पठ्यात इति कर्मवाची तङ्‌। 
पठनानुकूलव्यापारजन्यफलाश्रयः ग्रन्थः। अतस्स कर्म क्रियत्‌ 
इति व्युत्पत्त्या। पठनानुकूलव्यापाराश्रयः छात्रः। अतस्स कर्ता 
करोतीति व्युत्पत्त्या प्रकृतवाक्ये कर्तुः छात्रस्य 
ईप्सिततमत्वात्‌ ग्रन्थः कर्तुरीप्सिततमं कर्म (१.४.४९) इति 
सूत्रेण कर्मसंज्ञां प्राप्रोति। पठ्यत इति ast कर्मणः 
अभिधानात्‌ कर्मणि द्वितीया (२.३.२) इति सूत्रेण नेह ग्रन्थे 


द्वितीया A HA leas he एत. छात्रेण 

ग्रन्थः पठ्यते इति ग्रन्थस्य प्रथमा विभक्तिः 
प्रातिपदिकार्थसूत्रेण सिध्यति। एतत्‌ ईप्सितकर्मणः 
कर्मणिप्रयोगे उदाहरणम्‌। इत्थमेव अनीप्सितकर्मणः चैत्रः 
ग्रामं गच्छन्‌ तृणं स्पृशति इति वाक्यस्य कर्मणि प्रयोगे चैत्रेण 
ग्रामं गच्छता तृणं स्पृश्यते इति प्रयोगः। आधारकर्मणः हरिः 
वैकुण्ठमधितिष्ठति इति वाक्यस्य कर्मणि प्रयोगे हरिणा 
वैकुण्ठः अधिष्ठीयते इति प्रयोगो भवति। अन्यपूर्वककर्मणः 
दुर्जनः सञ्जनमभिक्रुध्यति इति वाक्यस्य कर्मणि प्रयोगे 
दुर्जनेन सञ्जनः अभिक्रुध्यते इति प्रयोगो भवति। 
इत्थमीप्सितानीप्सिताधारान्यपूर्वककर्मणाम्‌ उदाहरणानि 
अवादिषत। 


ननु द्विकर्मकधातुस्थले कर्मणि प्रयोगे कस्य प्रथमा? 
इत्याशङ्कायामुच्यते - अकथितं च (१.४.५१) इति सूत्रेण 
दुहादीनां षोडशानां धातूनां प्रयोगे अपादानादिकारकविशेषैः 
अविवक्षितस्य कर्मसंज्ञा विधीयते। गोपः गां दाग्धि पयः इति 
अस्योदाहरणम्‌। अत्र दुहेः प्रयोगे गोः इति 
अपादानकारकस्याविवक्षायां प्रकृतसूत्रेण कर्मसंज्ञायां कर्मणि 
द्वितीया (२.३.२) इति सूत्रेण द्वितीया विभक्तिः भवति। अत्र 
गाम्‌,पयः इति कर्मद्वयं add एतत्सूत्रविहितं गामिति 
अप्रधानं गौणं HA पयः इति प्रधानं BA 'गौणे कर्मणि 
दुह्यादेः’ प्रधानकर्मण्याख्येये लादीनाहुद्विकर्मणाम्‌। अप्रधाने 
दुहादीनां ण्यन्ते कर्तुश्च कर्मणः।।' इति कथनात्‌ गोपः गां 
दाग्धि पयः इति प्रकृतवाक्यस्य कर्मणि प्रयोगे गौणकर्मणि 
गवि एव्‌, जकारो, सति. सत लकारेणू, गरणकर्मणः 

व्याकरणप्रबन्धरत्रम्‌ 
अभिधानात्‌ प्रातिपदिकार्थसूत्रेण गौः इति गौणकर्मणि प्रथमा 
विभक्तिः भवति। गोपेन गौः पयः दुह्यते इति कर्मणि प्रयोगः 
सिध्यति। एवमेव वामनेन बलिः याच्यते वसुधाम्‌। सता 
अविनीतः विनयं याच्यते। पाचकेन तण्डुलाः ओदनं पच्यन्ते। 
राज्ञा गर्गाः शतं दण्ड्यान्ते। पथिकेन व्रजः गां रुध्यते। 
देवदत्तेन माणवकः पन्थानं पृच्छ्याते। माणवकेन वृक्षः 
फलानि अवचीयते। आचार्येण माणवकः धर्ममुच्यते शिष्यते 
वा। यज्ञदत्तेन देवदत्तः शतं जीयते। देवतया क्षीरनिधिः सुधां 
मथ्यते। यज्ञदत्तेन देवदत्तः शतं मुष्यते इत्येतेषु वाक्येषु 
गौणकर्मणि लकारः। अतस्तस्मिन्‌ गौणकर्मणि प्रथमा 
विभक्तिः भवति प्रातिपदिकार्थसूत्रेण। 

एवमेव ग्राममजां नयति हरति कर्षति वहति वा इति 
नीहूकृष्वहां धातूनां प्रयोगे कर्मणि वाक्ये प्रधाने एव लकारो 
भवति 'प्रधाने नीहृकृष्वहाम्‌’ इत्युक्तत्वात्‌ । अतः 
प्रधानकर्मणि प्रथमा विभक्तिः भवति। यथा- अजा ग्रामं 
नीयते, ह्वियते,कृष्यते, उह्यते वा इति। 

ननु गतिबुद्धिसूत्रोक्तकर्मणः कर्मणि प्रयोगे कीदृशी व्यवस्था 
इत्युक्ते उच्यते इतः। 'बुद्धिभक्षार्थयोः शब्दकर्मकाणां 
निजेच्छया' इति कथनात्‌ गत्यर्थकान्‌ अकर्मकान्‌ च धातून्‌ 
त्यक्त्वा अन्येषां बुद्धिप्रत्यवसानार्थकानां शब्दकर्मकाणां च 
धातूनां प्रयोगे गतिबुद्धिसूत्रो क्तगौणकर्मणि प्रधानकर्मणि वा 
स्वेच्छया लकारो भवति कर्मणि प्रयोगे। यथा- गुरुः माणवकं 
धर्म बोधयति इति बुदध्यार्थकस्य वाक्यस्य कर्मणि गुरुणा 
ATT TH MH AA TET AOR कोहि वा इति 

व्याकरणप्रबन्धरत्रम्‌ 
गौणप्रधानयोः कर्मणोः लकारः स्वेच्छया भवति। माता 
बालकम्‌ ओदनं भोजयति इति भक्षार्थस्य कर्मणि मात्रा 


बालकम्‌ ओदनः भोज्यते, मात्रा बालकः ओदनं भोज्यते वा 


इति प्रधाने गौणे वा कर्मणि स्वेच्छया लकारो भवति। ततः 
प्रथमा विभक्तिः भवति। हरिः विधिं वेदम्‌ अध्यापयति इति 
शब्दकर्मकस्य कर्मणि प्रयोगे हरिणा विधिं वेदः अध्याप्यते, 
हरिणा विधिः वेदम्‌ अध्याप्यते वा इति प्रधाने गौणे च 
कर्मणि लकारो भवति। ततः प्रथमा विभक्तिः भवति लकारेण 
कर्मणोऽभधानात्‌। इत्थं च बुद्विप्रत्यवसानार्थक- 
शब्दकर्मकाणां धातूनां प्रयोगे अण्यन्तावस्थायां यः कर्ता स 
ण्यन्तावस्थायां कर्मत्वं प्राप्रोति। तथा च एतेषां धातूनां 
ण्यन्तावस्थायां कर्मणि प्रयोगे ण्यन्तकर्मणि (गौणकर्मणि) 


प्रधानकर्मणि वा लकारो भवति इति तयोः प्रथमा पर्यायेण 
फलिता। गतिबुद्धिसूत्रे बुद्ध्यादीन्‌ त्यक्त्वा 
गत्यर्थकाकर्मकाणां CHITA हृकोश्च प्रयोज्यकर्मणि लकारो 
भवति 'प्रयोज्यकर्मण्यन्येषां ण्यन्तानां लादयो मताः’ इति 
कथनात्‌। ततः प्रयोज्यकर्मणि प्रथमा विभक्तिः भवति। 
यज्ञदत्तो देवदत्तं ग्रामं गमयति इति गत्यर्थकस्य कर्मणि प्रयोगे 
यज्ञदत्तेन देवदत्तो ग्रामं गम्यते इति प्रयोज्यकर्मणि देवदत्ते 
गमेः ण्यन्ताद्‌ लकारो भवति। ततः प्रथमा विभक्तिः 
सिद्ध्याति। 

श्रीहरिः सलिले पृथ्वीम्‌ आसयति इति अकर्मकधातोः 
णिजन्तकर्मणि प्रयोगे श्रीहरिणा सलिले पृथ्वी आस्यते इति 
प्रयोज्यकर्मणि पृथ्व्यां आसेः ण्यन्ताद्‌ लकारो भवति। ततः 
प्रथमा farm erge A hnskrit University Ramtek Collection 

व्याकरणप्रबन्धरत्रम्‌ 
ननु देवदत्तो मासमास्ते, कुरून्‌ स्वपिति इत्यादौ 


अकर्मकधातोरपि कर्मसत्त्वात्‌ एतेषां कर्मणि प्रयोगे क्र लकारः 
इत्याशङ्कायामुच्यते। अकर्मकधातुभिर्योगे देशकालादीनां 


कर्मसंज्ञाविकल्पस्य भाष्याद्यभि-मतत्वात्‌ 'अकर्मकाणां 
कालादिकर्मकाणां कर्मणि भावे च लकार इष्यते' इति 
न्यायमूलकवाक्येन 'अकर्मकधातुभिर्योगे देशः कालो भावो 


गन्तव्योऽध्वा च कर्मसंज्ञक इति वाच्यम्‌’ इति वार्तिकमाधुत्य 


प्रवृत्तेन देवदत्तो मासमास्ते इत्यादौ अकर्मकस्य कर्मसहितस्य 
धातोः प्रयोगे कर्मणि वाक्ये कर्मणि लकारो भवति। ततः 
प्रथमाविभक्तौ देवदत्तेन मासः आस्यते इति भवति। मासस्य 
कर्मत्वाभावपक्षे भावे लकारः। देवदत्तेन मासे आस्यते इति 
अधिकरणत्वात्‌ सप्तम्येव 

एवमेव माणवकः मासमास्ते इत्यस्य ण्यन्तं देवदत्तः माणवकं 
मासमासयति इति। एतादृशस्य ण्यन्तस्य द्विकर्मकस्य कर्मणि 
प्रयोगे प्रयोज्यकर्मणि माणवके एव लकारो भवति। ततः 
प्रथमाविभक्तौ देवदत्तेन माणवकः मासमास्यते इति प्रयोगो 
भवति। एवं च कर्मणि प्रथमा विभक्तिः सविस्तरमवादि। 


कर्मणि द्वितीया - कर्मणि कारकेऽर्थे द्वितीया विभक्तिः भवति। 
अनुक्ते कर्मणि द्वितीया स्यादित्यर्थकेन कर्मणि द्वितीया 
(२.३.२) इति सूत्रेण कर्मणः अनभिहितत्वे द्वितीया विभक्तिः 
भवति। यथा- अध्यापकः ग्रन्थं लिखति इति उदाहरणम्‌। अत्र 
कर्तुरध्यापकस्य लेखनक्रियया आप्तुमिष्टतमं कारकं 'ग्रन्थः। 
अतस्स कर्म भवति कर्तः क्रियया आसुमिष्टतमं कारकं कर्मसंज्ञं 

व्याकरणप्रबन्धरत्रम्‌ 
भवतीत्यर्थकेन कर्तुरीप्सिततमं कर्म (१.४.४९) इति सूत्रेण। 
ततः कर्मणि ग्रन्थे द्वितीया विभक्तिः सिद्ध्याति कर्मणि 
द्वितीयेति सूत्रेण। एवमेव ग्रामं गच्छन्‌ तृणं स्पृशति इत्यादौ 
कारकप्रकरणे यैः यैः सूत्रैः कर्मसंज्ञोक्ता तत्र सर्वत्रापि कर्मणि 
द्वितीयेति सूत्रेण द्वितीया विभक्तिः भवति इति कर्मणि कारके 
द्वितीया विभक्तिः उपपन्ना भवति। 

कर्मणि तृतीया - कर्मणि कारकेऽर्थे तृतीया विभक्तिः 
भवति।सम्पूर्वस्य जानातेः कर्मणि तृतीया वा स्यात्‌ 
इत्यर्थकेन संज्ञोऽन्यतरस्यां कर्मणि (२.३.२२) इति सूत्रेण 
कर्मणि तृतीया विभक्तिः विकल्पेन भवति। तृतीयाभावे 
कर्मणि द्वितीयैव। पुत्रः पित्रा पितरं वा संजानीते इति 
उदाहरणम्‌। अत्र समुपसर्गपूर्वको ज्ञा अवबोधने इत्यर्थको 
धातुः आत्मनेपदी वर्तते। सम्पतिभ्यामनाध्याने (१.३.४६) 
इति सूत्रेण आत्मनेपदत्वं विधीयते। संजानातेः कर्म पिता 
वर्तते। ततः प्रकृतसूत्रेण विकल्पेन तृतीयायां पित्रा संजानीते 
तृतीयाभावे द्वितीयायां पितरं संजानीते इति रूपद्वयं 
सिद्ध्याति। अनाध्याने एवं रूपमुक्तम्‌। आध्याने तु पुत्रः 
पित्रा पितरं वा संजानाति इति सिद्ध्याति। एवं च 
वैकल्पिकतृतीयानिमित्तं समुपसर्गपूर्वको ज्ञाधातुरावश्यकः 
आत्मनेपदी उत परस्मैपदी । अत्र सूत्रे संज्ञ इत्युक्ते ज्ञा 
अवबोधने इत्यर्थक एव न तु जनी प्रादुर्भावे इत्यर्थकः धातुः। 
तस्य अकर्मकत्वात्‌। इत्थं कर्मणि कारके तृतीया विभक्तिः 
उपपन्ना भवति। 

व्याकरणप्रबन्धरत्रम्‌ 
कर्मणि चतुर्थी - कर्मणि कारकेःऽर्थे चतुर्थी विभक्तिः 
भवति। क्रियार्था क्रिया उपपदं यस्य तस्य स्थानिनः 
अप्रयुज्यमानस्य तुमुनः कर्मणि चतुर्थी स्यात्‌ इत्यर्थकेन 
क्रियार्थोपपदस्य च कर्मणि स्थानिनः (२.३.१४) इति सूत्रेण 
कर्मणि चतुर्थी विभक्तिः भवति। पिता फलेभ्यो याति इति 
उदाहरणम्‌। पिता फलानि आहर्तु गच्छति इत्यर्थः। क्रिया 
अर्थः प्रयोजनं यस्याः सा क्रियार्था क्रिया यानक्रिया। 
प्रयोजनक्रिया आहरणक्रिया। आहरणरूपक्रियार्था क्रिया 
यानक्रिया इति भावः। तादृशयानक्रियायाः उपपदत्वे सति 
आहर्तुम्‌ इत्यध्याहारलभ्यतुमुन्नन्तार्थाहरणक्रियां प्रति 
फलानां कर्मत्वात्‌ प्रकृतसूत्रेण कर्मणि फलेषु चतुर्थी विभक्तिः 
सिद्ध्याति। तदा फलेभ्यो यातीति वाक्यं भवति। एवं 
फलकर्मकाहरणक्रियार्था यानक्रिया इति बोधो भवति। 
एवमेव प्राणिवर्ज मन्यतेः कर्मणि चतुर्थी वा स्यात्‌ तिरस्कारे 
इत्यर्थकेन मन्यकर्मण्यनादरे विभाषाऽप्राणिषु (२.३.१७) 
इति सूत्रेण कर्मणि चतुर्थी विभक्तिः अकथ्यत। न त्वां तृणं 
तृणाय वा मन्ये इति उदाहरणम्‌। हे देवदत्त! अहं त्वां 
तृणत्वेनापि न मन्ये इत्यर्थः। प्रकृतवाक्ये दैवादिकस्य 
मन्धातोः प्रयोगः अस्ति। तिरस्कारः वाक्येन गम्यमानो 
वर्तते। तृणमिति प्राणिवर्जं किञ्चिद्वस्तु विद्यते अतः 
मन्यकर्मणीति सूत्रेण मन्यतेः कर्मणि तृणे चतुर्थी विभक्तिः 
विकल्पेन भवति। तदा न त्वां तृणाय मन्ये इति चतुर्थ्यभावे 
तु कर्मणि द्वितीयायां न त्वां तृणं मन्ये इति प्रयोगो भवति। 
एवं च द्वितीयाचतुर्थीविभक्तिसहितं वाक्यं सिद्ध्यति। 

व्याकरणप्रबन्धरत्रम्‌ 
एवमेव अध्वभिन्ने गत्यर्थानां कर्मण्येते स्तश्चेष्टायामित्यर्थकेन 
गत्यर्थकर्मणि द्वितीयाचतुर्थ्यौ चेष्टायामनध्वनि (२.३.४२) 
इति सूत्रेण कर्मणि चतुर्थी द्वितीया च विभक्तिः कथ्यते। चेष्टा 
नाम कायपरिस्पन्दः अभिलषितः न तु मनोव्यापारः। 
अनध्वनीति गन्त्राधिष्ठिते अध्वनि एव निषेधः। बालकः ग्रामं 
ग्रामाय वा गच्छति इति उदाहरणम्‌। प्रकृतवाक्ये गत्यर्थकः 
गम्धातुः ग्रामरूपोत्तरदेश-संयोगानुकूलव्यापारं बोधयतीति 
कृत्वा शरीरपरिस्पन्दो वर्तते। मार्गवाचकशब्दो नास्त्यस्मिन्‌ 
वाक्ये। अतः प्रकृतसूत्रेण गत्यर्थकस्य गमेः कर्मणि ग्रामे 
चतुर्थी विभक्तिः द्वितीया विभक्तिः च विधीयते। तथा च 
ग्रामं ग्रामाय वा गच्छतीति वाक्यं सिध्यति। अत्र ग्राममिति 
द्वितीया कर्मणि द्वितीयेति सूत्रेण प्राप्ता। परन्तु विशिष्य 
गत्यर्थकर्मणि चतुर्थीविधानात्‌ विशिष्टया चतुर्थ्या 
द्वितीयायाः बाधा मा भूदिति हेतोः पुनरत्र सूत्रे 
द्वितीयोपादानं व्यधायि। इत्थं कर्मणि कारके चतुर्थी विभक्तिः 
उपपन्ना भवति। 
कर्मणि पञ्चमी - कर्मणि कारकेऽर्थं प०चमी विभक्तिः 


भवति। ल्यबन्तस्य लोपे अदर्शने अप्रयोगे सति गम्यमानतदर्थ 
प्रति कर्मणि अधिकरणे च पञ्चमी स्यादित्यर्थकेन ल्यब्लोपे 
कर्मण्यधिकरणे च (वा) इति वार्तिकेन कर्मणि कारकेःर्थ 
पञ्चमी विभक्तिः विधीयते। वृक्षात्प्रेक्षते इति उदाहरणम्‌। 
प्रकृतोदाहरणे साक्षात्‌ वृक्षात्‌ प्रेक्षितुं न शक्यते इति 
वृक्षप्रेक्षणयोर्मध्ये काचित्क्रिया अध्याहर्तव्या एव भवति। सा 
च केत्युक्ते प्रकृते आरुह्योति ल्यबन्तक्रिया। वृक्षमारुह्य प्रेक्षते 
इति ARATE AAA NES An A han BAT AAT 

प्रकृतवार्तिकेन कर्मणि पञ्चमी विभक्तिः भवति। वृक्षात्रेक्षते 
इति वाक्यं सिध्यति। इत्थं कर्मणि कारके पञ्चमी विभक्तिः 
उपपन्ना भवति। 

कर्मणि षष्ठी - कर्मणि कारकेःऽर्थं षष्ठी विभक्तिः 
भवति। द्यूतार्थस्य क्रयविक्रयरूपव्यवहारार्थस्य च दिवः 
कर्मणि षष्ठी स्यादित्यर्थकेन दिवस्तदर्थस्य (२.३.५८) इति 
सूत्रेण कर्मणि षष्ठी विभक्तिः भवति। युवकः शतस्य दीव्यति 
इति उदाहरणम्‌। प्रकृतोदाहरणे Reg: अक्षक्रीडने 
क्रयविक्रयरूपव्यवहारे वा अर्थ विद्यते। तस्य कर्मणि शते 
अनेन सूत्रेण षष्ठी विभक्तिः भवति। युवकः शतस्य दीव्यति 
इति वाक्यं सिद्ध्यति एवमेव TIT 
क्रयविक्रयरूपव्यवहारार्थस्य सोपसर्गस्य दिवः कर्मणि षष्ठी 
वा स्यादित्यर्थकेन विभाषोपसर्गे (२.३.५८) इति सूत्रेण 
कर्मणि षष्ठी विभक्तिः विकल्पेन भवति। देवदत्तः शतस्य शतं 
वा प्रतिदीव्यति इति उदाहरणम्‌। अत्र द्यूतार्थकः 
क्रयविक्रयरूपव्यवहारार्थको वा प्रतीत्युपसर्गपूर्वकः दिव्धातुः 
वर्तते। तस्य कर्मणि प्रयोगे षष्ठी विभक्तिः प्रकृतसूत्रेण 
विकल्पेन भवति। देवदत्तः शतस्य प्रतिदीव्यति इति। 
षष्ठ्याभावे कर्मणि द्वितीया विभक्तिः भवति। देवदत्तः शतं 
प्रतिदीव्यति इति वाक्यं सिद्ध्यति। 
एवमेव देवतासम्प्रदानकेऽर्थे वर्तमानयोः प्रेष्यब्रुवोः कर्मणो 
हविषो वाचकात्‌ शब्दात्‌ षष्ठी स्यात्‌ इत्यर्थकेन 
्रेष्यब्रुवोर्हविषो देवतासम्प्रदाने (२.३.६१) इति सूत्रेण 
कर्मणि षष्ठी विभक्तिः भवति। हे मैत्रावरुण! अग्नये छागस्य 

हविषो वपाया मेदसः प्रेष्य अनुब्रूहि वा इति उदाहरणम्‌। 
प्रकृतवाक्ये अग्न्युद्वेश्येन प्रदास्यमानं छागसम्बन्धि हविः 
वपाख्यं मेदोरूपं कर्म वर्तते प्रेष्यब्रुवोः धात्वोः। अतः 
प्रकृतसूत्रेण कर्मणो हविषो वाचकात्‌ षष्ठीविभक्तौ अग्नये 
छागस्येत्यादि वाक्यं सिद्‌ध्यति। 

एवमेव कृद्योगे कर्तरि कर्मणि च षष्ठी स्यादित्यर्थकेन 
कर्तृकर्मणोः कृति (२.३.६५) इति सूत्रेण कर्मणि षष्ठी 
विभक्तिः भवति। अष्टाध्याय्याः रचयिता पाणिनिः इति 
उदाहरणम्‌। अत्र रचयिता इति तृजन्तं कृदन्तरूपम्‌। तस्य 
प्रयोगे अष्टाध्यायी कर्म वर्तते। अतः प्रकृतसूत्रेण कर्मणि 
अष्टाध्याय्यां षष्ठी विभक्तिः भवति। पूर्वोक्तं वाक्यं 
सिद्ध्याति। अष्टाध्यायीकर्मकरचनानुकूलव्यापारवान्‌ 
पाणिनिः इत्यर्थः। 

एवमेव कृदन्तद्विकर्मकधातुप्रयोगे अप्रधानकर्मणि षष्ठी वा 
स्यादित्यर्थकेन गुणकर्मणि वेष्यते (वा) इति वार्तिकेन 
गुणकर्मणि षष्ठी विभक्तिः विकल्पेन विधीयते। देवदत्तः 
अश्वस्य स्रुघ्नं स्रघ्रस्य वा नेता इति उदाहरणम्‌। ख्रुघो 
देशविशेषः। अकथितं चेति सूत्रेण नीधातोः प्रयोगे स्रुघ्रे इति 
अधिकरणस्य अविवक्षायां कर्मत्वे खुघमिति द्वितीया। तादृशे 
स्रुघ्ने गुणकर्मणि अनेन वार्तिकेन विकल्पेन षष्टीविभक्तौ 
स्रघ्रस्येति तदभावे द्वितीया स्रुघमिति। गुणकर्म नाम 
अप्रधानकर्मेत्यर्थः। प्रकृते खरुघ्रोऽप्रधानकर्म। अश्वः प्रधानकर्म। 
प्रधानकर्मणि षष्ठी तु कर्तृकर्मणोः कृति (२.३.६५) इति 
सूत्रेणैव। एवं च देवदत्तः अश्वस्य स्रुघ्नस्य Aa वा इति वाक्यं 
सिद्ध्यत्ति। ५ Kavikulguru Kalidas Sanskrit University Ramtek Collection 

तथा च उभयोः प्रास्तिर्यस्मिन्कृति तत्र कर्मण्येव षष्ठी 
स्यादित्यर्थकेन उभयप्राप्तौ कर्मणि (२.३.६६) इति 
नियमसूत्रेण कर्मणि षष्ठी विभक्तिः भवति। आश्चर्यः गवां 
दोहोऽगोपेन इति उदाहरणम्‌। प्रकृतवाक्ये अगोपः कर्ता, गौः 
कर्म, दोह इति कृदन्तरूपम्‌। अतः कर्तृकर्मणोः कृतीति सूत्रेण 
गोकर्मणः अगोपकर्तुः च षष्ठी WAT] परन्तु अनेन 
नियमसूत्रेण उभयोः षष्ठ्यां प्राप्तायां कर्मणि एव षष्ठीति 
नियमात्‌ गवि कर्मणि षष्ठी विभक्तिः भवति। तथा च 
पूर्वोक्तमुदाहरणं सिदध्याति। अगोपकर्तृकः गोकर्मकः यो 
दोहः सः अद्भुत इत्यर्थः। कृदन्तेन कर्तुरनभिधानात्‌ 
कर्तृकरणयोस्तृतीया (2.3.18) इति सूत्रेण 

तृतीयायामगोपेनेति। इत्थं च कर्मणि षष्ठी उपपन्ना भवति। 
कर्मणि सप्तमी - कर्मणि कारकेऽर्थे सप्तमी विभक्तिः 
भवति। इन्प्रत्ययान्तः यः क्तप्रत्ययान्तः तस्य कर्मणि सप्तमी 
स्यादित्यर्थकेन क्तस्येन्विषयस्य कर्मण्युपसंख्यानम्‌ (वा) इति 
वार्तिकेन कर्मणि सप्तमी विभक्तिः भवति। देवदत्तो व्याकरणे 
अधीती इति उदाहरणम्‌। अधीतमनेनेछति विग्रहे 
इष्टादिभ्यश्च (५.२८८) इति कर्तरि इनिप्रत्यये अधीतीति 
सिद्ध्याति। अधीतेति भावक्तान्तात्‌ शब्दात्‌ कर्तरीनिप्रत्यये 
अधीतीत्यस्याधीतवानित्यर्थः पर्यवस्यति। किमधीतवानिति 
कर्मविशेषजिज्ञासायां प्रकृतोदाहरणे व्याकरणम्‌ अध्ययने 
कर्मत्वेनान्वेति। तस्मिन्‌ व्याकरणरूपकर्मणि प्रकृतवार्तिकेन 
सप्तमी विभक्तिः भवति। देवदत्तो व्याकरणे अधीती इति 
वाक्यं ००-पजसिदधक्लापतिकाव७ Safe Universi Riha q 

केनाप्यभिहितमिति कृत्वा अनुक्ते कर्मणि सप्तमी विभक्तिः 
सिद्ध्याति व्याकरणे इति। इत्थं कर्मणि कारके सप्तमी 
विभक्तिरुपपन्ना भवति। 

उपसंहारः - पाणिनीयव्याकरणस्य कारकप्रकरणे 
कर्मकारकस्य महद्वैशिष्ट्यां वैपुल्यं च विद्यते अन्येषां 
कारकाणामपेक्षया। कर्मातिरिच्यान्येषां कारकाणां केषांचनैव 
क्वचित्‌ विभक्त्यन्तरप्रयोगो दृश्यते। परं कर्मकारकस्य सर्वासु 
विभक्तिषु प्रयोगो दरीदृश्यते इति कर्मकारकमन्येभ्यः 
कारकेभ्यो विशिनष्टि। यथाक्रमं कर्मणि अर्थ सर्वासां 
विभक्तीनां सोदाहरणं सनियमं सविवरणं प्रयोगो व्याख्यायि 
| 


कर्तुरीप्सिततमं कर्म । (१.४.४९) 


इदं सूत्रम्‌ अष्टाध्याय्यां प्रथमाध्यायस्य चतुर्थपादे 
नवचत्वारिंशत्तमं सूत्रम्‌ । कर्तुः, ईप्सिततमम्‌, कर्मेति त्रिपदं 
सूत्रमद: कर्मकारकसंज्ञाविधायकमस्ति | कारके इत्यधिक्रियते 
| कर्मेति संज्ञा, ईप्सिततममिति संज्ञि । आप्तुम्‌ 
इष्यमाणमीप्सितम्‌ । अतिशयेन ईप्सितमीप्सिततमम्‌ । 


आप्लृ ८ मी बातो 
आ लू CC-0. Ka lguru Re, iversity Ral Collection नेन्तात्‌ 

मतिबुद्धिपूजार्थेभ्यश्व इति सूत्रेण वर्तमाने क्तप्रत्यये 
ईप्सितशब्द: सिद्ध्यति | अतिशायने तमबिष्ठनौ इति सूत्रेण 
तमप्प्रत्यये ईप्सिततमशब्द: सिद्ध्यति । कर्तुः इति क्तस्य च 
वर्तमाने इति सूत्रेण कर्तरि षष्ठ्यां सिदध्यति । क्रियत इति 
कर्म | कृधातो: सर्वधातुभ्यो मनिन्‌ इति औणादिके 
मनिन्प्रत्यये कर्मशब्दः सिद्ध्यति | 
धातूपात्तव्यापाराश्रयः कर्ता । स च कर्ता केन अत्यन्तम्‌ 
आपुम्‌ इच्छति इत्याकाङ्क्षायां कर्तूविशेषणीभूतव्यापारेण 
इत्यर्थाल्लभ्यते | कारके इति प्रथमार्थे सौत्री सप्तमी | एवं च 
सूत्रार्थो भवति यत्‌ कर्तृः क्रियया आप्तुमिष्टतमं कारकं कर्मसंज्ञं 
स्यात्‌ इति | आस्तिश्च अत्र सम्बन्धः । कर्त्रा 
स्वनिष्ठव्यापारप्रयोज्यफलेन अत्यन्तं सम्बन्धुम्‌ इष्यमाणं कर्म 
इत्यर्थः | व्यापाराश्रयः कर्ता | फलाश्रयः कर्म | यथा चैत्र: 
तण्डुलान्‌ पचति इत्यत्र विक्लित्तिः व्यापारश्च पचेरर्थः । 
अर्थात्‌ विक्लित्त्यनुकूलव्यापारः पचेरर्थः | तप्तोदकप्रस्वेदन- 
कृतप्रशिथिलावयवकत्वात्मकं मृदुविशदत्वं विक्लित्तिः । 
तदनुकूलव्यापारः अधिश्रयणोदकासेचनैधोपकर्षण- 
प्रज्वलनादिरूप: इति कारके इत्यादिसूत्रे भाष्ये स्पष्टम्‌ । 
प्रकृतोदाहरणे चैत्र: कर्ता स्वनिष्ठविक्लित्त्यनुकूलव्यापार- 
प्रयोज्यविक्लित्तिरूपफलेन तण्डुलान्‌ अत्यन्तम्‌ आप्तुम्‌ 
इच्छति | अतः अनेन सूत्रेण तण्डुलानां कर्मत्वम्‌ | कर्ता 
स्वव्यापारेण फलं कुत्र भवतु इति अत्यन्तमिच्छति तस्य 
कर्मसंज्ञा भवति इत्याशयः । अत्र चैत्र: 
स्वविक्लित्त्यनुकूलव्यापारेण फलं विक्लित्तिः तण्डुलेषु भवतु 
इति अत्यन्तमिच्छति | अतः तण्डुलानां कर्मसंज्ञा भवति 
ATT TANG HA SAAD AAA AA संख्या 

कालश्च । कर्ता$त्र वाक्ये चैत्र: | एकत्वसंख्या कर्तरि चैत्रे 
अन्वेति लः कर्मणि च भावे चाकर्मकेभ्यः इति सूत्रेण कर्तरि 
प्रत्ययविधानात्‌ । वर्तमानकालः विक्लित्त्यनुकूलव्यापारे 
अन्वेति वर्तमाने लट्‌ इति वर्तमानक्रियावृत्तेर्धातोः 
लड्विधानात्‌ | धातुपदं धात्वर्थं वदत्‌ प्राधान्यात्‌ व्यापरमेव 
ग्राहयतीति कृत्वा कालस्य क्रियायामेवान्वयः | एवं च 
एकत्वसंख्याविशिष्टचैत्राभिन्नकर्तृकः बहुत्वसंख्याविशिष्ट- 
तण्डुलाभिन्नकर्मक: वर्तमानकालिकविक्लित्त्यनुकूलव्यापारः 
इति शाब्दबोधः । 
अत्र सूत्रे क्तप्रत्ययार्थः वर्तमानत्वं न विवक्षितम्‌ | अन्यथा कटं 
कृतवान्‌, कटं करिष्यतीत्यादौ कर्मत्वं न स्यात्‌ | कटं 
करोतीत्यादावेव स्यात्‌ । अतः वर्तमानत्वमविवक्षित- 
मित्याशयः | 
ननु अधिशीङ्स्थासां कर्म इति सूत्रादेव कर्मपदानुवृत्तौ 
सिद्धायां पुनः अत्र सूत्रे कर्मग्रहणं किमर्थमिति चेत्‌ 
आधारनिवृत्त्यर्थम्‌ इति । अन्यथा अत्रापि 
आधारकर्मश्रमोपपत्तौ गेहं प्रविशतीत्यादावेव कर्मत्वं स्यात्‌ | 
हरिं भजतीत्यादौ न स्यात्‌ | अतः कर्मग्रहणं पुनरुक्तम्‌ | तेन 
आधारस्यानेन न कर्मत्वम्‌ | सम्प्रति दलप्रयोजनं विचार्यते । 
कर्तुः किम्‌? । सूत्रे कर्तुः इति पदं किमर्थमिति प्रश्न: । यतः 
कर्तृपदाभावेऽपि केन आम्तुमित्याकाङ्क्षायां कारकाधिकारात्‌ 
व्यापारः लभ्यते | अतः कर्तृपदं किमर्थमिति प्रश्नस्य आशयः | 
सूत्रे कर्तृपदाभावे माषेषु अश्वं बध्चातीत्यादौ माषाणामपि 
कर्मत्वं स्यात्‌ | माषेषु प्रसक्तमश्चं माषनाशो मा भूदित्यन्यत्र 
बध्चातीत्यर्थः अथवा माषेषु भक्षणाय प्रवृत्त्युन्मुखमश्चम्‌ 
SALAAM ALA AeA LA a A HMI त्यर्थः । 

एवं चोभयथाऽपि कर्मणः अश्वस्य ईप्सिततमत्वात्‌ माषाणां 
कर्मत्वं प्रातम्‌ | तन्निवारणाय सूत्रे कर्तृग्रहणमावश्यकम्‌ | तेन 
माषाणां कर्तुः ईप्सिततमत्वाभावात्‌ न कर्मत्वम्‌ | 

तमब्ग्रहणं किम्‌? । सूत्रे तमबन्तग्रहणं किमर्थमिति प्रश्न: । 
अवयवद्वारा समुदायस्य प्रश्न: । कर्तुरुद्देश्यं कर्म इत्येवास्तु 
इति भावः | एतावन्मात्रोक्तौ ईप्सिततमत्वाभावे पयसा 
ओदनं भुङ्क्ते इत्यत्र पयसः कर्तुरुद्देश्यत्वात्‌ कर्मत्वं स्यात्‌ | 
अत्र पयसा मिश्रमोदनं भुङ्क्ते इत्यर्थः | यद्यप्यत्र भोक्तुरोदन 
एव पयसा मिश्र उद्देश्यः, न तु केवलं पयः, नापि केवलः 
ओदनः । न ह्यसौ केवलपय:पानेन तुष्यति, नापि केवलौदनेन 
। तथापि यदा भुक्तवानेव पयोलिप्सया पुनरोदनभोजने 
प्रवर्तते तदेदं प्रत्युदाहरणम्‌ । यदा कृतभोजनोऽपि पयोलाभेन 
ओदनभोजने प्रवर्तते तदा इदं प्रत्युदाहरणं भवति इत्यर्थः | 
ननु कृतभोजनस्योदाहरणे ओदनं भुङ्क्ते इति कथम्‌? 
ईप्सिततमत्वाभावात्‌ इति चेदुच्यते - यद्यपि अत्र पय एव 
उद्देश्यं भोजनक्रियां प्रति । तथापि भुजिक्रियाकर्मीभूतमो दनं 
प्रति मिश्रणसाधनतया गुणत्वेनैव तदुद्देश्यम्‌ | न तु 
भोज्यत्वेन । अतस्तत्र पयसो गुणत्वेन ओदनस्य 
तत्संस्कार्यतया उद्देश्यत्वादोदनस्यैव ईप्सिततमत्वम्‌, न तु 
पयसोऽपि | भुजिक्रियायां तस्याप्योदन एव ईप्सिततमः | 
गुणेष्वस्य नानुरोध: इति भावः । प्राचीनास्तु तमब्ग्रहणस्य 
पयसा ओदनं भुङ्क्ते इति प्रत्युदाहरणमुक्त्वा एतत्‌ केवलं 
तमब्ग्रहणस्य प्रयोजनमेव प्रतिपादयति, न तु समुदायस्येति 
व्याख्यान्ति । ते भाष्याविरुद्धत्वादुपेक्ष्याः | यतः भाष्ये 
तमब्ग्रहण्स्य प्रयोजनं तु अभ्नेर्माणवकं वारयतीत्यत्र 
माणवकर्य"- Kee REE SERA RE CRP ET eit हस्फ्धपदिलसिवृत्त्यर्थ- 

मित्युक्तम्‌ । अतः भाष्यानुसारं तमब्ग्रहणस्य प्रत्युदाहरणं 
भवति अग्नेमाणवर्कै वारयतीत्यत्र माणवकस्य 
अपादानवारणम्‌ | 


अनेन सूत्रेण विधीयमानमीप्सितं कर्म त्रिविधं भवति - 


निर्वर्त्यम्‌, विकार्यम्‌, प्राप्यम्‌ इति | तदेवोक्तं वाक्यपदीये - 


निर्वर्त्यं च विकार्यं च प्राप्यं चेति त्रिधा मतम्‌। 
तच्चेप्सिततमं कर्म चतुर्धाऽन्यत्तु कल्पितम्‌ ॥ 
यदसज्जायते सद्वा जन्मना यत्प्रकाशते | 
तन्निर्वर्त्यं विकार्य तु द्वेधा कर्म व्यवस्थितम्‌ ॥ 
प्रकृत्युच्छेदसम्भूतं किञ्चित्काष्ठादिभस्मवत्‌। 
किञ्चिद्गुणान्तरोत्पत्त्या सुवर्णादिविकारवत्‌ ॥ 
क्रियाकृतविशेषाणां सिद्धिर्यत्र न गम्यते | 
दर्शनादनुमानाद्वा तत्प्राप्यमिति कथ्यते ॥ इति | 


तत्र निर्वर्त्यं कर्म भवति - माता रोटिकां करोति इति | 
विकार्य प्रकृत्युच्छेदभूतं कर्म भवति - काष्ठं भस्म करोति इति 
| तत्रैव गुणान्तरोत्पत्तिं प्रास्तं विकार्यं कर्मं भवति - सुवर्णं 
कुण्डलं करोति इति । प्राप्यं कर्म भवति-ग्रामं गच्छति इति | 
परमलघुमञ्जूषायां प्रकृतधात्वर्थप्रधानी भूतव्यापारप्रयोज्य- 
प्रकृतधात्वर्थफलाश्रयत्वेन उद्देश्यत्वयोग्यताविशेषशालित्वं 
कर्मत्वमिति कर्मलक्षणमुक्तम्‌ | अनेन लक्षणेन गां पयो दोग्धि 
इत्यत्र पयसः कर्मत्वम्‌, प्रयागात्‌ काशीं गच्छतीत्यत्र 
प्रयागस्य कर्मत्ववारणम्‌, चैत्र: काशीं गच्छति न प्रयागम्‌ 
इत्यत्र प्रयागस्य कर्मत्वम्‌, चैत्रः किं ग्रामं गच्छति अथवा 
ओदनं Tat इति, Ta गच्छति, तदूनं पचति 

इत्यादौ कर्मत्वम्‌, कालत्रये काशीगमनशून्ये चैत्रे चैत्र: काशीं 
गच्छति इति कर्मत्ववारणं सिध्यति । 


माहेश्वरसूत्रतदर्थविचारः 


महेश्वरादागतानि माहेश्वराणि । ततः आगतः 
(अष्टाध्यायी-४.३.७४) इति सूत्रेण आगतार्थं अण्प्रत्यये 
माहेश्वरशब्दस्य रूपसिद्धि: भवति । माहेश्चराणि च तानि 
सूत्राणि माहेश्वरसूत्राणि । तेषां विचारः माहेश्चरसूत्रविचारः 
| तेषामर्थस्य विचारः माहेश्वरसूत्रतदर्थविचारः । एवं 
माहेश्वरसूत्राणां तेषाम्‌ अर्थस्य च विचारः अत्र चिकीर्ष्यते | 
अइउण्‌ । ऋलृक्‌ । एओङ्‌ । ऐऔच्‌ । हयवरट्‌ । लण्‌ । 
ञमङणनम्‌ | AAT | घढधष्‌ | जबगडदश्‌ | 
खफछठथचटतव्‌ | कपय्‌ । शषसर्‌ | हल्‌ इति चतुर्दश 
माहेश्वराणि सूत्राणि सन्ति | एषु सूत्रेषु अन्तिमः व्यञ्जनवर्णः 
इत्संज्ञकः भवति । कार्यसन्दर्भे तस्य लोपः भवति | 
हयवरडित्यारभ्य हल्पर्यन्तं सर्वत्र अकारः उच्चारणार्थः वर्तते । 
अन्यथा तेषाम्‌ उच्चारणे काठिन्यम्‌ अनुभूयेत । लण्‌ इत्यत्र 
अकारः इत्संज्ञकः इति दीक्षितादयः । रप्रत्याहारार्थं तस्य 
आवश्यकत्वादिति | परन्तु नागेशादयः लपरत्वं वक्ष्यामि 

इति भाष्यप्रामाण्यं स्वीकृत्य लप्सूत्रस्थाकारस्य 
इत्संज्ञानपेक्षत्वं वदन्ति । अणादिप्रत्याहारनिर्माणमेव 
माहेश्वरसूत्राणां प्रयोजनम्‌ । प्रत्याहारेण इको 
यणचीत्यादिसूत्राणां शास्त्रत्वं प्रवृत्तिश्च सम्पद्यते । 

पाणिनिना अष्टाध्यायी लिखिता । तत्र अष्टौ अध्यायाः 
द्वात्रिंशत्पादा: उपचतुस्सहस्रं सूत्राणि सन्ति। यथा- 

त्रीणि सूत्रसहत्राणि तथा नवशतानि च | 

षण्णवतिश्च सूत्राणां पाणिनिः कृतवान्‌ स्वयम्‌ 

॥ इति ३९९६ सूत्राणि अष्टाध्याय्यां सन्तीति 
पाणिनीयसंहितायाम्‌ उक्तम्‌ । एतानि सूत्राणि माहेश्वराणि 
सूत्राण्याधिकृत्य विराजन्ते । पाणिनिः दाक्षीशलङ्कयोः 
तनयः वर्तते | पणनं पणः । घञर्थे कविधानम्‌ इति वार्तिकेन 
कप्रत्ययः । पणः अस्य अस्तीति पणी | अत इनिठनौ इति 
सूत्रेण इनिप्रत्ययः । पणिनः गोत्रापत्यं पाणिनः । 
तस्यापत्यम्‌ इति सूत्रेण गोत्रापत्ये अण्‌ प्रत्ययः । पणिनः 
युवापत्यं पाणिनिः । बाह्वादिभ्यश्च इति सूत्रेण इञ्प्रत्ययः । 
एवं पाणिनिशब्दस्य रूपं साधयन्ति पाणिनीयाः । पाणिनेः 
मातुल: व्याडिः वर्तते | अनुजः छन्दश्शास्त्ररचयिता 
पिङ्गलः | आचार्यः वर्षोपाध्यायः । अभिजनो देशः 
शालातुरः वर्तते | आहिकः, शालातुरीयः, दाक्षीपुत्रः, 
पाणिनेयः, पाणिपुत्रः इत्यादीनि पाणिनेः नामान्तराणि 
सन्ति । पाणिनिः पूर्वं मन्दबुद्धिः आसीत्‌ इति 
कथासरित्सागरे श्रूयते । यथा- 
अथ कालेन वर्षस्य शिष्यवर्गो महानभूत्‌ । 
तत्रैकः पाणिनिर्नाम जडबुद्धितरोऽभवत्‌ ॥ इति 

सर्वैरपि जडबुद्धिरयमिति निन्द्यमानः गुरुपल्या प्रेरितस्सन्‌ 
गोपर्वतं गत्वा तपः आचर्य महान्‌ वैयाकरणोऽभवत्‌ इति 
स्कन्दपुराणे उक्तम्‌ । यथा- 

गोपर्वतमिति स्थानं शम्भोः प्रख्यापितं पुरा । 

यत्र पाणिनिना लेभे वैयाकरणिकाग्रता ॥ इति 

भगवतः शिवस्य प्रसिद्धे गोपर्वते तपः विधाय पाणिनिः 
वैयाकरणाग्रगण्यः अभूत्‌ इति ज्ञायते | 
नन्दिकेश्वरकाशिकायामपि उक्तम्‌ | यथा - 


नृत्तावसाने नटराजराजो ननाद ढक्कां नवपञ्चवारम्‌ | 
उद्धर्तुकामः सनकादिसिद्धानेत द्विमर्श शिवसूत्रजालम्‌ ॥ इति 
महेश्वरस्य चतुर्दशकृत्वः नादेन चतुर्दश सूत्राणि पाणिनिना 
स्मृतानि इति ज्ञायते । 
पाणिनीयशिक्षायामपि सूत्राणां महेश्वरप्राप्तत्वं वर्णयति । 
यथा- 
येनाक्षरसमास्रायमधिगम्य महेश्वरात्‌ । 
कृत्स्नं व्याकरणं प्रोक्तं तस्मै पाणिनये नम: ॥ इति 
माहेश्वरसूत्राणां चतुर्दशसूत्री, वर्णसमास्रायः, अक्षरसमास्रायः 
इति पर्यायनामानि । 
माहेश्वरसूत्राणां प्रयोजनम्‌ - अण्‌, अक्‌ 

इत्यादिप्रत्याहारनिमित्तानि माहेश्वरसूत्राणि प्रोक्तानि सन्ति 
| इको यणचि इत्यादौ लघुना उपायेन शा्तरप्रवृत्तौ 
माहेश्वरसूत्ररूपेण वर्णानाम्‌ आनुपूर्व्येण सन्निवेशः कृतः । 

अन्यथा सूत्रेषु वर्णानां दीर्घक्रमः एव वक्तव्यः स्यात्‌ | तदतीव 
गौरवं भवति | अतः लघूपायेन सूत्रप्रवृत्तौ वर्णसमास्रायस्य 
उपदेशः कृतः । तेन आवश्यकतानुसारं वर्णसंक्षेपं कृत्वा 

(प्रत्याहारं विधाय) अभीष्टं साधयितुं शक्कुमः । वर्णान्‌ 
अनुपदिश्य इष्टान्‌ वर्णान्‌ बोधयितुं न Waa: । अतः 
अनुबन्धद्वारा शास्तरप्रवृत्तौ माहेश्वरसूत्राणाम्‌ उपदेशः 
आवश्यक: वर्तते | माहेश्चरसूत्रेषु अकारादारभ्य औकारपर्यन्तं 
सर्वे स्वरवर्णा: उपदिष्टा: | हकारादारभ्य हकारपर्यन्तं सर्वे 
व्यञ्जनवर्णाः उपदिष्टा: | आचार्यस्य पाणिनेः इयं शैली वर्तते 
यत्‌ अचाम्‌ अक्षु उपदेशं करोति | हलां हल्षु उपदेशं करोति | 
माहेश्वरसूत्रेषु अन्त्यानां वर्णानाम्‌ इत्संज्ञालोपाभ्याम्‌ 
अपहारः भवति | अतः शास्त्रकार्य एव तेषां ग्रहणं न तु लक्ष्ये 
। अन्यथा अनुबन्धानां प्रत्याहारेषु ग्रहणे अनुनासिक इत्यादौ 
सकारोत्तरम्‌ इकः परत्वेन ककारस्य अच्त्वे इको 
यणचीत्यापत्तिः । तेन आचार्याणां सन्ध्यभावरूपव्यवहारेण 
अक्षु हलाम्‌ अप्रधानत्वात्‌ अनुबन्धलोपस्य बलीयस्त्वाच्च 
अनुबन्धानां प्रत्याहारेषु ग्रहणं नास्ति | 

हकारद्वयस्य प्रयोजनम्‌ - माहेश्वरसूत्रेषु सर्वे वर्णाः 
सकृत्‌ उपदिष्टाः | परन्तु अयं हकारः द्विरुपदिष्टः | हयवरट्‌ 
इत्यत्र एक: हकारः | हल्‌ इत्यत्र अपरः हकारः | हयवरट्‌ 
इत्यत्र हकारस्य अट्अश्हशूइण्ग्रहणेषु प्रयोजनम्‌ अस्ति | तेन 
क्रमेण अर्हेण इत्यत्र अट्कुप्वाङ्नुम्व्यवायेऽपि इति सूत्रेण 
णत्वम्‌, देवा हसन्ति इत्यत्र भोभघोअघोऽपूर्वस्य योऽशि इति 
सूत्रेण यादेशः, देवो हसति इत्यत्र हशि च इति सूत्रेण उत्वम्‌, 
लिलिहिढ्वे/लिलिहिध्वे इत्यत्र विभाषेटः इति सूत्रेण वा ढत्वं 
च सिध्यति । हल्‌ इत्यत्र हकारस्य वल्‌ रल्‌ झल्‌ AY 
प्रयोजनम्‌ अस्ति । तेन क्रमेण स्वपिहि इत्यत्र रुदादिभ्यः 
सार्वधातुके इति सूत्रेण इडागमः, ख्निहित्वा/ख्नेहित्वा इत्यत्र 
TAT IATA SH eT aya Op aT PH aT aT TET A 

इत्यत्र झलो झलि इति सूत्रेण सकारलोप:, अलिक्षत्‌ इत्यत्र 
शल इगुपधादनिटः: क्सः इति सूत्रेण क्स: च सिद्ध्यति | 

णकारानुबन्धद्वयस्य प्रयोजनम्‌ - अ इ उ ण्‌ इत्यत्र 
एक: णकारः इत्संज्ञकः अस्ति | लण्‌ इत्यत्र अपरः णकारः 
इत्संज्ञकः अस्ति | एवं माहेश्वरसूत्रेषु णकारद्वयम्‌ अनुबन्धेन 
युक्तम्‌ अस्ति | तहिं सूत्रेषु यत्र अण्‌ इण्‌ इति ग्रहणं कृतम्‌ 
अस्ति तत्र केन णकारेण ग्रहणं करणीयम्‌ इति सन्देहः भवति 
| अर्थात्‌ अण्‌ इत्युक्ते पूर्वणकारेण उत परणकारेण, इण्‌ 
इत्युक्ते पूर्वणकारेण उत परणकारेण इति सन्देहस्य अवसरः 
भवति । अष्टाध्याय्यां क्र णकारप्रत्याहारेण सूत्राणि सन्ति 
इत्युक्ते ढ्रलोपे पूर्वस्य दीर्घोऽणः, केऽणः,उरण्‌ रपरः, 
अणोऽप्रगृह्यस्यानुनासिकः, अणुदित्सवर्णस्य चाप्रत्ययः, 
इण्कोः इति | अत्र महाभाष्ये एवं निर्णयः कृतः अस्ति यत्‌ 
अणुदित्सवर्णस्य चाप्रत्ययः इति सूत्रमेकं विहाय अन्यत्र सर्वत्र 
अण्‌ नाम पूर्वणकारः एव | अर्थात्‌ अणुदित्सूत्रे केवलम्‌ अण्‌ 
नाम परणकारः | इण्‌ इत्यत्र तु सर्वत्र परणकारः एव इति | 
यथोक्तम्‌- 

परेणैवेण्ग्रहाः सर्वे पूर्वेणैवाण्ग्रहा मताः | 

ऋतेऽणुदित्सवर्णस्येत्येतदेकं परेण तु ॥ इति 

इत्थं वर्णेषु बहुषु सत्सु अपि महर्षिः पाणिनिः 
सन्देहोद्भवार्थं णकारद्वयम्‌ अनुबन्धत्वेन उच्चारितवान्‌ । 
सन्देहे सति व्याख्यानं क्रियते | व्याख्यानेन निश्चय: भवति | 
एवं व्याख्यानेन, व्याख्यानतो विशेषप्रतिपत्तिः नहि 
सन्देहादलक्षणम्‌ इति परिभाषा अपि सिद्धा भवति । सन्देहे 
सति व्याख्यानं करणीयम्‌ । तेन विशिष्टं ज्ञानं भवति । 

सन्देहस्य समाधानं भवति | अतः सन्देहमात्रेण तत्‌ अयोग्यम्‌ 
इति निर्णयः नैव कर्तव्यः इति भावः | 
एकसूत्रताविचारः - अमङणनम्‌ | झभञ्‌ इति सूत्रद्वयं 
किमर्थम्‌ इति प्रश्नम्‌ उद्भाव्य हलो यमां यमि लोपः, पुमः 
खय्यम्परे, ङमो ह्वस्वादचि ङमुण्‌ नित्यम्‌, छत्वममीति 
वाच्यम्‌(वा) इति सर्वत्रापि मकारस्य स्थाने ञकारेण 
प्रत्याहारे कृते अपि दोषो नास्ति | अत: जमङणनझभञ्‌ इति 
एकेन सूत्रेणापि इष्टसिद्धिः भवति सूत्रद्वयस्य अपेक्षा नास्ति 
इत्युक्त्वा ena गतिश्चिन्तनीया इति न्यायेन 
स्पष्टप्रतिपत्तये भगवता पाणिनिना सूत्रद्वयं कृतम्‌ इति 
समाधानं दत्तवान्‌ । 
लुकारस्य प्रयोजनम्‌ - ऋलृक्‌ इति सूत्रे लृकारस्य 
अल्पप्रयोजनत्वात्‌ तदपि क्लुपिस्थस्यैव प्रयोगविषयत्वात्‌ 
क्लुपेः लत्वस्य असिद्धत्वात्‌ ऋकारस्यैव अच्कार्याणि भवन्ति 
। अतः लृकारस्य किं प्रयोजनम्‌ इति प्रश्नम्‌ उद्धाव्य 
लृकारोपदेशो यदृच्छाशक्तिजानुकरणप्लुत्त्याद्यर्थः इति 
वार्तिकेन लृकारस्य प्रयोजनम्‌ उक्तवान्‌ । दधि लृतकाय देहि 
इति यदृच्छायाः उदाहरणम्‌ । अर्थगतं प्रवृत्तिनिमित्तम्‌ 
अनपेक्ष्य य: शब्दः प्रयोक्तुः अभिप्रायेण प्रवर्तते सः भवति 
यदृच्छाशब्दः | लृतकः नाम यदृच्छया उक्तः कश्चन 
व्यक्तिविशेष: | तत्परत्वे अपि अच्कार्याणि यथा स्युः । 
ब्राह्मणी लृतक इत्याह इति काचित्‌ ब्राह्मणी अशक्त्या 
ऋतकः इति प्रयोक्तव्ये लृतकः इति प्रयुङ्क्ते । तस्य अनुकरणं 
करोति कश्चित्‌ । तत्परत्वे अपि अच्कार्याणि यथा स्युः । 
क्लृ रेस्तशिख । क्लृप्तः । प्रक्लृप्त: | इति प्लुतद्वित्वस्वरिताः 
क्रमेण यथी" Sao eH सम्‌्लंकाररुस्य'ग्छदेशेःण्ञावश्यकः 

इति उक्त्वा सर्वत्र ऋकारेण एव समाधानं संसाध्य लृकारस्य 
प्रत्याख्यानं कृतवान्‌ । एवम्‌ लृकारस्य अभावेऽपि ऋकारे एव 
अच्कार्यं प्रतिपाद्य अन्ते एषा लुकारस्य प्रत्याख्यानात्मिका 
उक्ति: महतः वंशस्तम्बात्‌ लट्वानुकर्षणमिव जातमिति 
उक्तवान्‌ भाष्यकारः । अर्थात्‌ बह्वायासं कृत्वा अल्पं फलं 
यथा न युक्तं तथा बहु प्रयासं कृत्वा एकस्य लृकारस्य 
प्रत्याख्यानं न युक्तम्‌ इति प्रतिपादितवान्‌ | अतः लृकारस्य 
उपदेश: एव योग्य: इति इत्थम्‌ लृकारस्य विषये चर्चा कृता | 

वर्णग्रहणे जातिग्रहणम्‌- अइउण्‌ इति सूत्रे यः अकारः 
अस्ति सः प्रक्रियादशायां विवृतः भवति । प्रयोगदशायां 
संवृतः भवति | एतत्तु विवृतम्‌ अनूद्य संवृतत्वम्‌ अनेन 
विधीयते इत्यर्थकेन अअ इति अष्टाध्याय्याम्‌ विद्यमानेन 
अन्तिमसूत्रेण विहितम्‌ । उदाहरणार्थं रामः इत्यत्र 
प्रयोगदशायाम्‌ अकारः संवृतः । रम्‌ + अ (घञ्‌) इति 
प्रक्रियावस्थायाम्‌ अकारः विवृतः । अस्य च्वौ इत्यादौ 
अनुबन्धाभावेऽपि माहेश्वरसूत्रस्थस्य अकारस्य सादृश्येन 
अणुदित्सूत्रेण तद्भेदानामपि ग्रहणात्‌ मालीकरोति इत्यादौ 
ईकारः सिदध्यति । व्यक्तिपक्षे अर्थः, अश्वः इत्यादौ 
अकाराणां भिन्नत्वेऽपि जातिपक्षे अकारः एकः एव भवति | 
एवं वर्णग्रहणे जातिग्रहणमिति स्वीकारात्‌ अवात्ताम्‌ इत्यादौ 
अवात्‌ स्‌ ताम्‌ इत्यवस्थायां झलो झलि इति सूत्रेण युगपत्‌ 
तकारद्वयसत्त्वेऽपि सलोपः भवति | अन्यथा व्यक्तिपक्षे 
एकस्यैव तकारस्य सकृत्‌ झल्त्वेन ग्रहणे प्रकृते 
तकारद्वयसत्त्वेन सलोपः न स्यात्‌ । अतः जातिपक्ष: स्वीकृतः 
वर्णविषये । 

सन्ध्यक्षरविचार: - माहेश्वरसूत्रेषु ए ऐऔच्‌ इति 
एकार:,ओकार:,ऐकार:,औकार: इति चत्वारि सन्ध्यक्षराणि 
सन्ति | अ+इ=ए, अ+उ=ओ, अ+इ=ऐ, अ+उ=औ इति 
क्रमेण गुणे वृद्धौ च सिदध्यन्ति | एवम्‌ आकारादयः 
दीर्घप्लुतादयः अपि समन्ध्यक्षरत्वेन ग्रहीतुं शक्यन्ते | एच 
इग्घ्रस्वादेशे, ह्रस्व: इत्यादिभिः सूत्रैः बोधितत्वात्‌ तेषाम्‌ 
अवयवज्ञानं संभवति । परन्तु एतेषु सन्ध्यक्षरेषु अवयवस्य 
ग्रहणं भवति चेत्‌ अग्ने इन्द्रम्‌ इत्यादौ अग्ने इत्यत्र एकारे 
इकारस्य ग्रहणे, अग्रे पुन: इकारस्य सत्त्वात्‌ अकः सवर्णे दीर्घः 
इति सवर्णदीर्घापत्ति:ः | अतः सन्ध्यक्षरेषु वर्णैकदेशस्य ग्रहणं 
न करणीयम्‌ । यथा लौकिकोदाहरणेषु तैलं न विक्रेतव्यम्‌, 
घृतं न विक्रेतव्यम्‌ इत्यत्र व्यपवृक्तं न विक्रीयते । अपि तु 
अव्यपवृक्तं सर्षपाः गावः च विक्रीयन्ते । एवं सन्ध्यक्षराणि 
तान्येव ग्राह्याणि । न तु तेषाम्‌ एकदेशाः इति भावः | 
सन्ध्यभावविचारः - अइउण्‌ इत्यादौ क्रमेण 
गुणायादीनां सन्धीनां प्रसक्ति: अस्ति | परन्तु वाक्ये संहिता 
विवक्षाम्‌ अपेक्षते इत्युक्तत्वात्‌ माहेश्वरसूत्रस्य वाक्यत्वात्‌ 
संहितायाः विवक्षाधीनत्वात्‌ न सन्धिः इति भावः । 
माहेश्वरसूत्राणां पाणिन्यनुकरणत्वेन गवित्ययमाह इतिवत्‌ 
अनुकार्यानुकरणयो: अभेदविवक्षायाम्‌ अनुकरणस्य 
पृथगर्थवत्त्वाभावात्‌ अप्रातिपदिकत्त्वात्‌ सौत्रत्वाच्च न 
स्वादिविभक्त्युत्पत्ति: इत्यर्थः । वर्णात्कारः इति 
माहेश्वरसूत्रेषु वर्णेभ्यः कारप्रत्ययः अपि न भवति | यतः 
रोगाख्यायां ण्वुल्‌ बहुलम्‌ इति सूत्रात्‌ बहुलग्रहणस्य 
अनुवृत्त्या बाहुलकात्‌ कारप्रत्ययः न भवति | 

सूत्रार्थविचारः - माहेश्वरसूत्रेषु अकारादारभ्य हकारपर्यन्तं 
सर्वे वर्णा: अहमित्यनेन तदन्तर्गतम्‌ आत्मतत्त्वं प्रतिपादयन्ति 
। यथा- 
अकारः सर्ववर्णाग्र्यः प्रकाशः परमेश्वर: । आद्यमन्तेन 
संयोगादहमित्येव जायते ॥ इति नन्दिकेश्वरेण 
स्वकाशिकायामुक्तम्‌ । एवं तत्रैव माहेश्वरसूत्राणामर्थविचार: 
कृतः दृश्यते | गोपर्वतस्थाने यदा महर्षि: पाणिनिः तप: 
आचरन्‌ आसीत्‌ तदा भगवान्‌ नटराजराज: ढक्कानादं कृतवान्‌ 
। स: एव नाद: पाणिनिना माहश्वरसूत्रेण श्रुतः । तदाधारेण 
पाणिनि: अष्टाध्यायीं लिखितवान्‌ । येन शब्दप्रपञ्चः 
नियमाधिष्ठितः अभवत्‌ | तदेव उत्तं 
नन्दिकेश्वरकाशिकायाम्‌- 
नृत्तावसाने नटराजराजो ननाद ढक्कां नवपञ्चवारम्‌ | 
उद्धर्तुकामः सनकादिसिद्धानेतद्विमर्श शिवसूत्रजालम्‌ ॥ इति 
सकललोकनायकः नटराजराजः भगवान्‌ परमेश्वरः 
सनकसनन्दनसनत्कुमारादीन्‌ श्रोतृन्‌ पाणिन्यादीन्‌ 
उद्धर्तुकामः सन्‌ ढढक्कानादव्याजेन चतुर्दशसूत्र्यात्मकं 
शब्दतत्त्वम्‌ उपदिष्टवान्‌ । एतदेव शिवसूत्रजालम्‌, 
माहेश्वरसूत्राणि, चतुर्दशसूत्री, अक्षरसमास्रायः, 
वर्णसमास्नायः इति पर्यायेण कथ्यन्ते | 
अइउण्सूत्रस्य अर्थः इत्थं वर्णितः अस्ति यत्‌ - 
अकारो ब्रह्मरूप: स्यान्निर्गुणः सर्ववस्तुषु । चित्कलामिं 
समाश्रित्य जगद्रूप उणीश्वरः ॥ इति 
अकार:=निर्गुणः परमेश्वरः, इकारः=माया, उकारः=सगुणः 
ईश्वरः, ण्‌=आसीत्‌ | अकारः निर्गुणः परमेश्वरः चेतनाम्‌ 
इकारं PAK Mp URES apes डकर "'जगंद्रूषर'“ठ्यांफ्कः सगुणः 

णकारः ईश्वर: आसीत्‌ । एवं निर्गुणः ब्रह्मरूपः परमेश्वर: 
मायां समाश्रित्य जगद्रूपः व्यापकः सगुणः ईश्वर: आसीत्‌ इति 
भावः | 
ऋलुक्सूत्रस्य अर्थः इत्थं वर्णितः अस्ति यत्‌ - 
ऋलुक्‌ सर्वेश्वरो मायां मनोवृत्तिमदर्शयत्‌ । तामेव 
वृत्तिमाश्रित्य जगद्रूपमजीजनत्‌ ॥ इति 

ऋ=्परमेश्वरः, लुन्मायाख्यां मनोवृत्तिम्‌, F= 
अदर्शयत्‌ | ऋकारः परमेश्वरः लुकारं मायाख्यां मनोवृत्तिं 
ककार: अदर्शयत्‌ | परमेश्वर: मायाख्यां मनोवृत्तिं दर्शितवान्‌ 
। ताम्‌ एव मनोवृत्तिं समाश्रित्य स्वेच्छया जगत्‌ जनितवान्‌ । 
एओङ्सूत्रस्य अर्थः इत्थं वर्णितः अस्ति यत्‌ - 
एओड्यायेश्वरात्म्यैक्यविज्ञानं सर्ववस्तुषु | 
साक्षित्वात्सर्वभूतानां स एक इति निश्चितम्‌ ॥ इति 
अकारेकाराभ्याम्‌ एकार: निष्पद्यते । अकारोकाराभ्याम्‌ 
ओकारः निष्पद्यते | एकारः इत्यत्र अकार: अक्षरात्मक: | 
इकार: मायायुक्त: | तयोः तादात्म्यम्‌ इति सगुणत्वं 
प्रतिपाद्यते । ओकारः इत्यत्र अकारः अक्षरात्मक: । उकारः 
प्रज्ञानात्मकः | तयोः तादात्म्यम्‌ इति निर्गुणत्वं प्रतिपाद्यते | 
एवं सर्ववस्तुषु मायेश्वरयोः vet प्रतिपाद्यते । 
अकारोकाराभ्यां निष्पन्नप्रणवरूपेण ओंकारेण 
सगुणनिर्गुणयो: ऐक्यं बोध्यते अनेन दृष्टान्तेन । सर्वभूतानां 
साक्षित्वात्‌ सः परमेश्वरः एकः एव इति आशयः | 
ऐऔच्सूत्रस्य अर्थः इत्थं वर्णितः अस्ति यत्‌ - 
ऐऔच्‌ ब्रह्मस्वरूप: सन्‌ जगत्स्वान्तर्गतं तत: | इच्छया 

ऐकार:=आदिशक्तियुक्त: अक्षरः, औकारः=सम्यरज्ञानस्वरूपः, 
चू्‌=आविरासीत्‌ । आदिशक्तियुक्तः नाशरहितः 


सम्यरज्ञानस्वरूपः सः परमेश्वरः स्वस्मिन्‌ विद्यमानं जगत्‌ 
विस्तरं कर्तुम्‌ इच्छया आविरभूत्‌ | 

हयवरट्सूत्रस्य अर्थः इत्थं वर्णितः अस्ति यत्‌ - 
भूतपञ्चकमेतस्माद्धयवरण्महेश्वरात्‌ | 
व्योमवाय्वम्बुवहन्याख्यभूतान्यासीत्त एव हि ॥ इति 
महेश्वरात्‌ पञ्च महाभूतानि निष्पन्नानि । यथा हकारात्‌ 
आकाशः निष्पन्नः । यकारात्‌ वायुः निष्पन्नः । रकारात्‌ अग्निः 
निष्पन्न: | वकारात्‌ जलं निष्पन्नम्‌ इति एवं चत्चारि भूतानि 
अक्षरब्रह्मणः निष्पन्नानि | ततः एतेषां सर्वेषां भूतानाम्‌ 


आधाररूपं समस्तकारणं पृथिवीरूपं भूतं निष्पन्नमिति 
अग्रिमसूत्रेण वर्णयति | 


लण्सूत्रस्य अर्थः इत्थं वर्णितः अस्ति यत्‌ - 

आधारभूतं भूतानामन्ादीनां च कारणम्‌ | अन्नाद्रेतस्ततो 
जीव: कारणत्वाल्लणीरितम्‌ ॥ इति सर्वेषां प्राणिजातानां 
भूतानाम्‌ अन्नादिकारणं पृथ्वी एव | अन्नादेव शक्तिः प्राप्यते 
| शक्त्या जीवः प्राप्यते । अतः लकारः >पृथ्वी, ण्‌=आसीत्‌ | 
एवं लकारात्‌ पृथ्वी निष्पन्ना । सा समस्तप्राणिनां कृते 
अन्नादिकं ददाति | अन्नात्‌ शक्तेः प्राप्ति: भवति । शक्तेः जीवः 
प्राप्यते । एवं समस्तभूतानां प्रधानकारणत्वात्‌ आधारभूतं 

भवति पृथ्वी । अन्येषां चतुर्णा भूतानाम्‌ अस्तित्वमपि 
पृथ्वीकारणादेव इति आशय: । 
ञमडःणनसूत्रस्य अर्थ: इत्थं वर्णित: अस्ति यत्‌ - 
शब्दस्पर्शौ रूपरसगन्धाश्च ञमङणनम्‌ । व्योमादीनां गुणा 
होते जानीयात्सर्ववस्तुषु ॥ इति अकार:=शब्दः, 
मकारः=स्पर्शः, ङकारः=रूपम्‌, णकारः= रसः, नकारः=गन्धः 
इति व्योमादीनां गुणा: | ञकारात्‌ आकाशस्य गुणः शब्दः 
ज्ञेयः | मकारात्‌ वायोः गुणः स्पर्शः अवगन्तव्यः | ङकारात्‌ 
अग्ने: गुणः रूपम्‌ अवगन्तव्यम्‌ | णकारात्‌ जलस्य गुणः रसः 
अवगन्तव्यः | नकारात्‌ पृथ्व्याः गुणः गन्धः अवगन्तव्यः | 
एवम्‌ आकाशादीनां पञ्चानां महाभूतानां शब्दादयः पञ्च 
गुणाः सर्वपदार्थेषु अवगन्तव्या: | 
झभञ्‌। घढधष्‌ इति सूत्रयोः अर्थः इत्थं वर्णितः अस्ति यत्‌ - 
वाक्पाणी च झभजासीद्विराडूपं चिदात्मनः | 
सर्वजन्तुषु विज्ञेयं स्थावरादौ न विद्यते ॥ 
वर्गाणां तुर्यवर्णा ये कर्मेन्द्रियपदा हि ते | 
घढधष्‌ सर्वभूतानां पादपायू उपस्थकः ॥। 
कर्मेन्द्रियगणा ह्येते जाता हि परमार्थत: ॥ इति पञ्च 
कर्मेन्द्रियाणि उक्तानि | वाक्पाणिपादपायूपस्थाः इति पञ्च 
कर्मेन्द्रियाणि । स्थावरादिकं विहाय सर्वत्र जीवेषु 


कर्मेन्द्रियाणि भवन्ति | झकारः= वाक्‌, भकारः= पाणिः 
ञ्‌=आसीत्‌ | घकारः = पादः, ढकारः= पायुः. धकारः= 


CC-0. Kavikulguru Kalidas Sanskrit University Ramtek Collection 


46 


व्याकरणप्रबन्धरत्रम्‌ 
उपस्थः, ष्‌=आसीत्‌ | झकारात्‌ वाग्रूपं कर्मेन्द्रियं विज्ञेयम्‌ | 
भकारात्‌ पाणिरूपं कर्मेन्द्रियं विज्ञेयम्‌ । घकारात्‌ पादरूपं 
कर्मेन्द्रियम्‌ अवगन्तव्यम्‌ । ढकारात्‌ पायुरूपं कर्मेन्द्रियम्‌ 
अवगन्तव्यम्‌ । धकारात्‌ उपस्थरूपं कर्मेन्द्रियम्‌ अवगन्तव्यम्‌ 
। पायुः=गुदः, उपस्थः= जननेन्द्रियम्‌ । एवं परमेश्वरात्‌ 
निष्पन्ना: समस्तपदार्थषु विद्यमानाः पञ्च कर्मैन्द्रियगणाः 
निरूपिताः | 

जबगडदशसूत्रस्य अर्थः इत्थं वर्णितः अस्ति यत्‌ - 
श्रोत्रत्वङ्नयनघ्राणजिह्वाधीन्द्रियपञ्चकम्‌ । सर्वेषामपि 
जन्तूनामीरितं जबगडदश्‌ ॥ इति पञ्च ज्ञानेन्द्रियाणि 
निरूप्यन्ते । जकारःनश्रोत्रम्‌, बकारः= त्वक्‌, 
गकार:=नयनम्‌, डकारः=घ्राणम्‌, दकारः=जिह्वा, 
श्‌=आसीत्‌ । जकारात्‌ कर्णरूपं ज्ञानेन्द्रियं ज्ञातव्यम्‌ | 
बकारात्‌ चर्मरूपं ज्ञानेन्द्रियं ज्ञातव्यम्‌ | गकारात्‌ नेत्ररूपं 
ज्ञानेन्द्रियं ज्ञातव्यम्‌ | डकारात्‌ नासिकारूपं ज्ञानेन्द्रियं 
ज्ञातव्यम्‌ | दकारात्‌ रसनारूपं ज्ञानेन्द्रियं ज्ञातव्यम्‌ । एवं 
जबगडदवर्णसन्भव: वर्तते ज्ञानेन्द्रियगणः | अतः सर्वत्र सर्वेषां 
प्राणिजातानाम्‌ एते वर्णाः ज्ञानेन्द्रियाणां जनकाः इत्यर्थः । 
इत्थं त्वक्चक्षुश्रोत्रजिह्वाघ्राणा:ः इति पञ्च ज्ञानेन्द्रियाणि 
निरूपितानि । 

खफछठ्थचटतलव्सूत्रस्य अर्थः इत्थं वर्णितः अस्ति यत्‌ - 
प्राणादिकपञ्चकं चैव मनोबुद्धिरहंकृतिः | बभूव कारणत्वेन 
खफछठथचटतव्‌ ॥ 

वर्गद्वितीयवर्णोत्थाः प्राणाद्याः पञ्च वायवः | 
मध्यवर्गत्रयाज्जाता अन्त:करणवृत्तयः ॥ इति प्राणाद्याः पञ्च 

वायवः तिस्रः अन्त:करणवृत्तय: च प्रतिपादिताः | 
खकारः=प्राणः, फकारः=अपानः, छकारः=समानः, 
ठकार:=उदानः, थकारः:=व्यानः, चकार: =मनः, 
टकारः: =बुद्धिः, तकारः=अहंकारः, व्‌=आसीत्‌ | खकारात्‌ 
हृदि विद्यमानः प्राणवायु: अवगन्तव्यः | फकारात्‌ गुदे 
विद्यमानः अपानवायुः अवगन्तव्यः । छकारात्‌ नाभौ 
विद्यमानः समानवायुः अवगन्तव्यः । ठकारात्‌ कण्ठे 
विद्यमानः उदानवायुः अवगन्तव्यः | थकारात्‌ सर्वशरीरे 
विद्यमानः व्यानवायुः अवगन्तव्यः । चकारात्‌ मनः 
अन्तःकरणम्‌ अवगन्तव्यम्‌ । टकारात्‌ बुद्धिरूपम्‌ 
अन्तःकरणम्‌ अवगन्तव्यम्‌ | तकारात्‌ अहंकाररूपम्‌ 
अन्तःकरणम्‌ अवगन्तव्यम्‌ | एवं खफछठथेभ्य: प्राणादयः 
पञ्च वायवः ज्ञातव्याः | चटतेभ्यः मनः,बुद्धिः,अहंकारः इति 
अन्तःकरणत्रयं ज्ञातव्यम्‌ इत्यर्थः | 

कपय्सूत्रस्य अर्थः इत्थं वर्णितः अस्ति यत्‌ - 

प्रकृतिं पुरुषं चैव सर्वेषामेव निश्चितम्‌ | सम्भूतमिति विज्ञेयं 
कपाभ्यामिति निश्चितम्‌ ॥ इति कपाभ्यां प्रकृतिपुरुषौ 
वर्णितौ | ककारः=प्रकृतिः, पकारः=पुरुषः, य्‌=आसीत्‌ | 
ककारात्‌ प्रकृतिः ज्ञातव्या । पकारात्‌ पुरुषः ज्ञातव्यः । 
समस्तप्राणिनां मूलभूतौ इमौ प्रकृतिपुरुषौ । ककारः 
आदिमवर्गस्य आदिम: वर्णः । पकारः अन्तिमवर्गस्य आदिमः 
वर्णः | आद्यन्तवर्गद्वयस्य आद्यक्षरग्रहणेन प्रकृतिपुरुषाभ्यां 
सम्पुटीभावं प्रकाशितवान्‌ । एवं च ककारपकारजातौ 
प्रकृतिपुरुषौ इत्यर्थः | 

शषसर्सूत्रस्य अर्थः इत्थं वर्णितः अस्ति यत्‌ - 
सत्त्वं रजस्तम इति गुणानां त्रितयं पुरा । समाश्रित्य महादेवः 
शषसर्‌ क्रीडति प्रभुः ।। 
शकाराद्राजसं Sİ षकारात्तमसोडूव: | 
सकारात्सत्त्वसम्भूतिरिति त्रिगुणसम्भव: ॥ इति शषसर्भ्य: 
सत्त्वरजस्तमोगुणाः निष्पन्नाः इति वर्णयति । 
शकारः:=सत्त्वम्‌, षकारः=रजः, सकारः=तमः,र्‌=आसीत्‌ । 
शकारात्‌ सत्त्वगुणः अवगन्तव्यः । षकारात्‌ रजोगुणः 
अवगन्तव्यः । सकारात्‌ तमोगुणः अवगन्तव्यः । एवं पुरा 
काले भगवान्‌ शिवः सृष्टेः पूर्वं शषसवर्णसम्भूतान्‌ 
सत्त्वरजस्तमोगुणान्‌ आश्रित्य सर्वभूतेषु क्रीडति स्म इति 
भावः | 
हल्सूत्रस्य अर्थः इत्थं वर्णितः अस्ति यत्‌ - 
तत्त्वातीतः परः साक्षी सर्वानुग्रहविग्रहः | अहमात्मा परो हल्‌ 
स्यादिति शम्भुस्तिरोदधे ॥ इति हकारः शिववर्णः इति 
वर्णयति | हकारः=शिववर्णः, ल्‌=स्यात्‌ । परमेश्वरः सर्वेषाम्‌ 
अनुग्रहाय मूर्तिमान्‌ परमः साक्षी तत्त्वातीतः सन्‌ 
ढक्कानादव्याजेन सर्वेषां मुनिजनानां कृते तत्त्वम्‌ उपदिशन्‌ 
अन्तर्लीनः अभवत्‌ इत्यर्थः | एवं हकारः शुभप्रतिपादकः 
मोक्षसूचकः वर्तते इति अकारादारभ्य हकारपर्यन्तम्‌ अहम्‌ 
आत्मा इति विराट्स्वरूपं शब्दब्रह्मरूपस्य महेश्वरस्य 
दर्शितम्‌ चतुर्दशसूत्र्याम्‌ इति नन्दिकेश्वरकाशिकायां 
समुपवर्णितम्‌ । 
उपसंहारः - समष्टिरूपेण शब्दब्रह्माणं परमेश्वरं परिकल्प्य 
तस्य सृष्टिरूपेण वर्णरूपजगतः वर्णनं व्यष्टिरूपेण 

नदिकेश्वरकाशिकायाँ  सांख्यपद्ध्यत्यनुगुणं पदार्थानां 
कल्पनया माहेश्वरसूत्राणाम्‌ अर्थपरिकल्पना कृता । 
माहेश्वरसूत्रेषु अकारात्‌ हकारं यावत्‌ अहम्‌ आत्मा इति 
सोऽहम्‌ इति भावना बोध्यते | आत्मा एव परमात्मा भवति | 
तस्य विस्तृता सृष्टिः वागेव विश्वा भुवनानि जज्ञे इति 
श्रुत्यनुरोधं शब्दरूपा एव आसीत्‌ | वागेव विश्वरूपेण 
परिणता इति तस्य आशयः । सर्वः अपि शब्दप्रपञ्चः एषु 
माहेश्वरसूत्रेषु एव निगूढः वर्तते | छन्दोवत्सूत्राणि भवन्ति 
इति वदन्ति अभियुक्ताः | अतः चतुर्दशसूत्री अपि वेदतुल्या 
एव भवति | इत्थं माहेश्वरसूत्राणां विविधविचाराः तेषां 
सूत्राणाम्‌ अर्थविचार: च कृतः | 


निपात एकाजनाङ्‌ । ( अ. १.१.१४) 


इदं सूत्रमष्टाध्याय्यां प्रथमाध्यायस्य प्रथमपादे चतुर्दशं 
सूत्रम्‌ । अस्मिन्‌ सूत्रे निपातः, एकाच्‌, अनाङ्‌ इति त्रीणि 
पदानि सन्ति | ईदूदेद्विवचनं प्रगृह्यम्‌ । (अ.१.१.११)इति 
सूत्रात्‌ प्रगृह्यम्‌ इति अनुवर्तते | एकश्चासौ ay एकाच्‌ इति 
कर्मधारयसमासः | न आङ्‌ HATS इति नञ्तत्पुरुषसमासः | 
निपात इति प्राग्रीश्वरानक्निपाता इत्यधिकारे विहितः लक्षितः 
। प्रगृह्यमित्यनुवृत्तं पुलिङगतया विपरिणम्यते । एवं च 
सूत्रार्थो भवति यत्‌ एकोऽज्निपातः आङ्वर्जः प्रगृह्यः स्यात्‌ 

इति | उदाहरणम्‌ - इ इन्द्र: । उ उमेश: | आ एवं नु मन्यसे । 
आ एवं किल तत्‌ । इति | 

सम्प्रति दलप्रयोजनं विचार्यते । सूत्रे निपात इति 
किमर्थम्‌? । निपातस्यैव एकाचः अर्थवत्त्वात्‌ प्रत्ययस्य 
केवलस्य प्रयोगाभावात्‌ आनर्थक्यात्‌ कल्पितरूपत्वात्‌ 
कल्पनायाश्च नियमाभावात्‌ निपात इति किमर्थमिति प्रश्नस्य 
आशयः । सूत्रे निपातपदाभावे चकारात्र जहारात्र इत्यादौ 
चकार अत्र इत्यवस्थायां चकार्‌ अ इति णल्प्रत्ययस्य एकाच: 
प्रगृह्यसंज्ञायां प्रकृतिभावे चकारात्र, जहारात्र इत्यादौ 
सन्धिर्न स्यात्‌ इति दोषः | निपातपदसत्त्वे णलः अकारस्य 
निपातत्वाभावात्‌ न प्रगृह्यसंज्ञा इति भावः । 

एकाजिति किमर्थम्‌? | स्वाङ्गसमुदाये 
स्वाङ्गत्वाभाववत्‌ अच्समुदाये अच्त्वाभावेन एकग्रहणं 
विनाऽपि कर्मधारयार्थलाभात्‌ एकग्रहणसामर्थ्यात्‌ 
बहुब्रीहिसमासं मत्वा प्रश्न: क्रियते एकाजिति किमर्थमिति | 
केवलम्‌ अच्‌ इत्युक्ते एकश्चासौ ag एकाच्‌ इति 
कर्मधारयार्थः सिदध्यति | पुनः एकग्रहणेन एक: अच्‌ यस्य 
सः इति बहुव्रीहिरेव स्यात्‌ इति मत्वा पृच्छति एकाजिति 
किमर्थमिति । सूत्रे तत्पदाभावे प्रेदं ब्रह्म, प्रेदं क्षत्रम्‌ इत्यादौ 
प्र इति एकाचः निपातस्य प्रगृह्यसंज्ञायां गुणसन्धिर्न स्यात्‌ । 
अतः एकाजिति नायं बहुत्रीहिः, अपि तु तत्पुरुषोऽयं 
समानाधिकरणः कर्मधारयः एकश्चासौ अच्च एकाजिति 
पूर्वकालैकसर्वजरत्‌-पुराणनवकेवलाः समानाधिकरणेन इति 
सूत्रेण । वस्तुतः अच्‌ इत्यनेनैव एकस्य अचः निपातस्य ग्रहणं 
सम्भवति तथापि एकग्रहणेन आचार्यप्रवृत्तिः ज्ञापयति यत्‌ 

अन्यत्र वर्णग्रहणे जातिग्रहणमिति । अतः अत्र 
जातिग्रहणाभावं बोधयति एकग्रहणम्‌ । 

ननु निपातोऽजनाङ् इत्युक्ते हलन्तस्य प्रगृह्यसंज्ञा 
भवति चेदपि प्रयोजनाभावात्‌ अजन्ते प्रापे 
अज्ग्रहणसामर्थ्यात्‌ अज्ूपस्यैव निपातस्य प्रगृह्यत्वे सिद्धे 
किमेकग्रहणेन इति चेत्‌ पुरोऽस्तीत्यादौ हलन्तस्य संज्ञायां 
सत्यां प्रकृतिभावात्‌ अतो रोरप्लुतादप्लुते इति सूत्रेण रोरुत्वं 
न स्यात्‌ । अतोऽज्ग्रहणसामर्थ्यमुपक्षीणमिति 
एकग्रहणमावश्यकमिति न वक्तव्यम्‌ | यतः प्रगृह्यसंज्ञां प्रति 
रुत्वस्यासिद्धतया रेफान्तस्यैतस्य प्रगृह्यसंज्ञाभावेन 
दोषाप्रसक्तेः | 
ननु समुदायनिवृत्त्यर्थमेकग्रहणमावश्यकं खलु | अन्यथा अ इ 
उ अपेहीत्यत्र एकाउि्द्रिर्वचनन्यायेन समुदायस्यैव संज्ञा स्यात्‌ 
न अवयवानामिति चरमस्यैव प्रकृतिभावः स्यान्न तु 
पूर्वयोरिति चेन्न । अजित्येकत्वस्य विवक्षयैव 
समुदायनिराससम्भवात्‌ समुदायसंज्ञया अवयवानाम्‌ 
अननुग्रहेण एकाउ्द्रिर्वचनन्यायस्याप्यप्रवृत्ते: | एकस्मिन्निपाते 
संज्ञाविधानसम्भवेन निपातसमुदायस्य निपातग्रहणेन 
अग्रहणाच्च | अत्र भाष्यकारां एवं वदन्ति यत्‌ 
अच्समुदायग्रहण-शङ्कानिरासार्थमेकग्रहणं कुर्वन्‌ ज्ञापयति 
वर्णग्रहणेषु व्यक्तिसंख्या न विवक्ष्यते । किन्तु जातिरेव 
निर्दिश्यते इति । 

अनाङिति किमर्थम्‌? | सूत्रे न ae अनाङिति 
नञ्तत्पुरुषसमासः | उदाहरणे क्लापि अनुबन्धस्य असत्त्वात्‌ 
रूपसमानतायां सत्यां RaR: आकारयो: 
विषय विक्षागगप्रद्र्शलात्र, पल्छति, AMS AHA? । 

प्रादिषु आङ्‌ इति वर्तते | यथा - आगच्छति इत्यादौ । आ 
एवं नु मन्यसे इत्यादौ अङित्‌ आकारः दृश्यते । प्रयोगदशायां 
ङकारस्याश्रवणाविशेषात्‌ तु आकारः एव दृश्यते ate 
RaRa: निर्णयः कथमित्युक्ते वक्ति | यथा - 
ईषदर्थ क्रियायोगे मर्यादाभिविधौ च य: | 
एतमातं ङितं विद्याद्वाक्यस्मरणयोरङित्‌ ॥ इति | 

अनेन क्लोकवार्तिकेन आकार: क्क पुनरयं सानुबन्धकः H पुनः 
निरनुबन्धकः इति निर्णीतः | उदाहरणे ईषदर्थे क्रियायोगे 
मर्यादायाम्‌ अभिविधौ च यः आकारः दृश्यते सः ङित्‌ इति 
चिन्तनीयम्‌ | वाक्ये स्मरणे च य: आकारः दृश्यते सः अङित्‌ 
इति चिन्तनीयम्‌ । यथा - आ उष्णम्‌ ओष्णम्‌ इत्यादौ 
आकारः ईषदर्थे विद्यते । किञ्चिदुष्णमित्यर्थः । अतोऽत्र 
आकारः ङित्‌ इति निर्णयः । अत्र आकारस्य ङित्त्वात्‌ न 
प्रगृह्यसंज्ञा | आ इतः एत: इत्यत्र प्रादिषु विद्यमानः उपसर्गः 
ङित्‌ आकारः वर्तते । अत्र आकारः इण्‌ गतौ इति क्रियायोगे 
विद्यते | अतोऽनेन न प्रगृह्यः ङिदाकारस्य सत्त्वात्‌ | आ 
उदकान्तात्‌ ओदकान्तात्‌ इति मर्यादायामाकारः ङित्‌ | अतो 
न प्रगृह्यः, अपि तु गुणसन्धिः | आ अहिच्छत्रात्‌ आहिच्छत्रात्‌ 
इति अभिविधौ आकारः ङित्‌ वर्तते | अतो न प्रगृह्यः, अपि तु 
सवर्णदीर्घसन्धिः । तेन विना मर्यादा । तेन सह अभिविधिः । 
आ एवं नु मन्यसे इत्यत्र आकारः पूर्वप्रक्रान्तस्य वाक्यार्थस्य 

अन्यथात्वद्योतकः वर्तते | अतोऽयमङित्‌ । तेनानेन सूत्रेण 
Wey: भवति । प्रकृतिभावो भवति । न कोऽपि सन्धिः । 
भवान्‌ पूर्वमित्थं न ज्ञातवान्‌ इदानीमेवं मन्यते इति आशयः | 
आ एवं LHC iin A ते: सल Ramon वर्तते । 

अतोऽत्र प्रगृह्यः प्रकृतिभावश्च । न कोऽपि सन्धिः । तत्‌ 
एवमस्ति खलु इति पूर्वविषयस्य स्मरणमित्याशयः । 
वस्तुतस्तु प्रकृतसूत्रे एकाज्ग्रहणं त्यक्तुं शक्यम्‌ | अत एव 
प्रौढमनोरमायाम्‌ अनाङिति पर्युदासादेव अजूपे निपाते लब्धे 
निपातग्रहणमुत्तरार्थं स्पष्टार्थमिह कृतमिति निपातग्रहणस्यैव 
प्रयोजनमुक्तं न तु एकाज्ग्रहणस्य | 


समानकर्तृकयोः पूर्वकाले । (३.४.२१) 


इदं सूत्रम्‌ अष्टाध्याय्यां तृतीयाध्यायस्य चतुर्थपादे 
एकविंशतितमं वर्तते | समानकर्तृकयोः, पूर्वकाले इति 
द्विपदमिदं सूत्रं क्त्वाप्रत्ययविधायकं वर्तते | अलंखल्वोः 
प्रतिषेधयोः प्राचां क्त्वा (३.४.१८) इति सूत्रात्‌ क्त्वा इति 
अनुवर्तते | समानः कर्ता ययोः तौ, तयोः समानकर्तृकयोः 
इति बहुब्रीहिसमासे नद्यृतश्च इति समासान्तः कप्‌ प्रत्ययः | 
यतश्च निर्धारणमिति सूत्रेण षष्ठी सप्तमी वा विभक्तिः । पूर्वः 
कालः यस्य सः पूर्वकालः, तस्मिन्निति बहुत्रीहिसमासः। एवं 
च सूत्रार्थो भवति यत्‌ समानकर्तृकयोः धात्वर्थयोः पूर्वकाले 
विद्यमानात्‌ धातोः क्त्वा स्यात्‌ | अर्थात्‌ धात्वर्थयोः मध्ये 
पूर्वः कालः यस्य धात्वर्थस्य तस्मिन्‌ विद्यमानात्‌ धातोः 

क्त्वाप्रत्ययो भवति इत्यर्थः | यथा - छात्र: भुक्त्वा व्रजति | 


अत्र भुजिक्रिया व्रजिक्रियेति क्रियाद्वयम्‌ | द्वयोः कर्ता छात्रः 
एकः एव | पूर्वकालिकी भुजिक्रिया विवक्षिता | 
उत्तरकालिकी व्रजिक्रिया विवक्षिता | अत: अनेन सूत्रेण 
पूर्वकाले विद्यमानात्‌ भुज्धातोः क्त्वा प्रत्ययः भवति | 
पूर्वकालिकात्‌ भोजनात्‌ उत्तरकालिकं व्रजनमित्यर्थः | 
समानशब्दस्य सादृश्यवाचित्वात्‌ देवदत्तो भुक्तवान्‌, यज्ञदत्तो 
व्रजति इत्यत्रापि स्यात्‌ । यतस्तयोः अध्ययनादिना 
सादृश्यसम्भवात्‌ इति चेदुच्यते - अत्र सूत्रे समानशब्दः 
एकवाची वर्तते । तर्हि लाघवादेकशब्द एव उच्येतेति चेत्‌ 
एकशब्दस्य नानार्थकत्वात्सन्देह: स्यात्‌ | यथा - 


एकोऽन्यार्थ प्रधाने च प्रथमे केवले तथा । 
साधारणे समानेऽल्पे संख्यायां च प्रयुज्यते ॥ इति एकशब्दस्य 
बह्वर्थकत्वात्‌ प्रकृतसूत्रे अर्थलाघवात्‌ समानशब्द एव 
उपात्तः | 

भाष्ये अयं प्रश्नः उद्भाव्यते यत्‌ पूर्व भुङ्क्ते 
पश्चाद््रजतीत्यत्र क्त्वा कुतो न भवतीति । 
उक्तार्थानामप्रयोग:ः इति न्यायेन प्रकृतोदाहरणे पूर्वशब्देन 
पूर्वकालस्योक्तत्वात्‌ न क्त्वेत्यर्थः । पौर्वकाल्ये द्योत्ये 
क्त्वाप्रत्ययः विधीयते न तु विषये इति भावः । अत्र 
पूर्वशब्दस्य क्रियापौर्वकाल्यवाचित्वात्‌ विभाषाऽग्रेप्रथमपूर्वषु 
इति सूत्रेणापि न भवति । तत्र अग्रादीनां 
साधनपौर्वकाल्यविषयाणां ग्रहणात्‌ | एवं पूर्वं भुङ्क्ते ततो 
व्रजतीत्यत्र न क्त्वा इति भाव: | 

तर्हि पूर्वं भुक्त्वा ततो व्रजतीत्यत्रापि न भवति खलु? यतः 
अत्र क्रियापौर्वकाल्यं नास्ति । कर्तृपौर्वकाल्यमस्ति | द्विविधा 
अत्र भुजेः पूर्वकालता | एका व्रजिक्रियापेक्षा पूर्वकालता | 
तत्र क्त्वाप्रत्ययः भवति | अपरा 
भोक्त्रन्तरसाध्यभुजिक्रियापेक्षा पूर्वकालता । तत्र 
पूर्वकालबोधक: पूर्वशब्द एव उपात्तः | पूर्व ह्यसौ 
भुक्त्वा5न्येभ्यो भोक्तृभ्यस्ततः पश्चाद्‌ व्रजत्यन्येभ्यो 
व्रजितृभ्यः | अर्थात्‌ असौ अन्येभ्यः भोक्तृभ्य: पूर्व भुक्त्वा 
अन्येभ्य: व्रजितृभ्य: पश्चात्‌ ब्रजति इति आशय: | एवं च अत्र 
क्रियापौर्वकाल्याभावात्‌ अनेन सूत्रेण न क्त्वा । परन्तु 
आभीक्ष्ण्ये णमुल्च इति सूत्रेण क्त्वाणमुलौ भवत: इत्यर्थ: | 

पुन: जिज्ञासा उपस्थाप्यते यत्‌ आस्यते भोक्तुमित्यत्र 
कस्मात्‌ क्त्वा न भवति अनेन सूत्रेण? । यतः अस्मिन्‌ वाक्ये 
भोजनक्रियात: पूर्वकालिकी आसनक्रिया वर्तते । अतः 
आस्धातो: क्त्वा प्रत्ययः कुतो न भवति इति प्रश्नः | भुजेस्तु 
क्त्वा न भवति अपूर्वकालत्वात्‌ | तर्हि आसे: कुतो न भवति? 
पूर्वकालत्वेऽपि इति चेत्‌ उच्यते - यस्मादत्र लड्‌ भवति 
तस्मात्‌ क्त्वा न भवति । आसित्वा भुङ्क्ते अथवा आस्यते 
भोक्तुम्‌ इति प्रयोगौ भवतः | न तु आसित्वा भोक्तुम्‌ इति | 
वाऽसरूपोऽस्त्रियाम्‌ इति सूत्रेण यदा तु आसे: क्त्वा भवति 
तदा भुजे: Tae भवति अनभिधानात्‌ । आसित्वा 
भोक्तुमित्याद्यनभिधानमेव | तस्मात्‌ लडादय एव भवन्ति 
आसित्वा भुङ्क्ते इति | 

प्रदीपव्याख्याने रत्रप्रकाशे आसित्वा भोक्तुं गच्छति 
इति प्रयोगस्य सर्वानुभवसिद्धत्वात्‌ युक्तत्वाज्च अनभिधानं 

तत्तुच्छमित्युक्तम्‌ । तत्र समान: कर्ता ययो: क्रिययो: ते 
समानकर्तृके, तयोरिति निर्देश: क्रियाप्रधान: इत्यप्युक्तम्‌ । 
सूत्रे समानकर्तृकयोः इति द्विवचनस्य सत्त्वात्‌ द्वयोरेव 
पौर्वकाल्ये क्त्वा स्यात्‌ छात्र: खात्वा भुक्त्वा पीत्वा 
व्रजतीत्यादौ अनेकक्रियासत्त्वे क्त्वा न स्यात्‌ इति चेदुच्यते | 
सिद्धं तु क्रियाप्रधानत्वादिति वार्तिकेन । सूत्रे 
क्रियाप्रधाननिर्देशः कृतः | नात्र द्विवचननिर्देशः तन्त्रम्‌ । कथं 
पुनस्तेनैव नाम निर्देश: क्रियते, तच्च अतन्त्रं स्यात्‌? तत्कारी 
च आचार्यः तद्वेषी च । एतदुभयं कथं सम्भवति इति चेत्‌ 
नान्तरीयकत्वात्‌ अत्र द्विवचनेन निर्देशः कृतः । 
पूर्वकालिकधातो: प्रत्ययं बोधयितुं न्यूनान्तिन्यूनं 
द्वयोः क्रिययोः अपेक्षा भवतीति द्विवचननिर्देशः कृतः इत्यर्थः 
| अवश्यं कयाचिद्विभक्त्या केनचिच्च वचनेन निर्देशः कर्तव्यः 
। प्रत्ययस्य अवश्यप्राप्तौ द्विवचननिर्देशः कृतः । न तु 


तत्तन्त्रमित्याशयः । तद्यथा - कश्चित्‌ अन्नार्थी शालिकपालं 


सतुषं सपलालमाहरति नान्तरीयकत्वात्‌ | स यावदादेयं 
तावदादाय तुषपलालान्युत्सुजति । तथा कश्चित्‌ मांसार्थी 
मत्स्यान्‌ सशकलान्‌ सकण्टकानाहरति नान्तरीयकत्वात्‌। स 
यावदादेयं तावदादाय शकलकण्टकान्युत्सुजति | एवमिहापि 
नान्तरीयकत्वात्‌ द्विवचननिर्देशः क्रियते | न ह्यत्र 
निर्देशस्तन्त्रम्‌ । 

ननु एवं द्विवचननिर्देशस्य अविवक्षायामपि 


लौकिकव्यवहारात्न सिध्यति | यथा - लोके अमीषां 


ब्राह्मणानां पूर्व आनीयतामित्युक्ते सर्वपूर्वं एवानीयते | तद्वत्‌ 
खात्वा भुक्त्वा पीत्वा व्रजतीत्यत्र सर्वपूर्वायाः ख्राक्रियायाः 

एव प्राप्रोति । अन्ययो: न प्राप्रोति इति चेदुच्यते - व्रजति 


इति आख्यातवाच्याया: क्रियाया: विशेष्यत्वात्‌ प्राधान्यात्‌ 
तां प्रति सर्वासां विशेषणत्वात्‌ परस्परेणासम्बन्ध: । गुणानां 
च परार्थत्वादसंबन्धस्समत्वाच्च इति कथनात्‌ व्रजिक्रियां प्रति 
त्रादीनां पूर्वकालिकत्वात्‌ क्त्वा सिध्यति । अयं 
प्रयोगोऽप्यनियतो भवति | यथा - स्नात्वा भुक्त्वा पीत्वा 
व्रजति | पीत्वा भुक्त्वा त्रात्वा व्रजति । भुक्त्वा पीत्वा 
स्नात्वा व्रजति । 

ननु मुखं व्यादाय स्वपिति, नेत्रे निमील्य हसतीत्यादौ 
स्वापकाले एव मुखब्यादानम्‌, हासकाले एव 
नेत्रनिमीलनमिति कृत्वा व्यादाननिमीलनयोः 
स्वापहासपूर्वकालत्वाभावात्‌ कथं क्त्वाप्रत्ययः इति चेत्‌ 


उच्यते - यद्यपि स्वापहासोत्पत्त्युत्तरकालके 
व्यादाननिमीलने, न तु तत्पूर्वकालके तथापि 
व्यादानोत्पत्त्युत्तरकाले निमीलनोत्पत्त्युत्तरकालेऽपि 


स्वापहासौ अनुवर्तेते । तत्र स्वापोत्पत्तिकालीनव्यादानस्य 
हासोत्पत्तिकालीननिमीलनस्य च तत्कालीनस्वापहास- 
पूर्वकालकत्वाभावेऽपि तदुत्तरकालानुवृत्तस्वापहासापेक्षया 
पूर्वकालकत्वसत्त्वात्‌ क्त्वाप्रत्ययः भवतीत्यर्थः | एवम्‌ ईश्वरः 
सर्वं व्याप्य वर्तते, ईश्वरः ज्ञात्वा तिष्ठतीत्यादि व्याख्यातव्यम्‌ 
| श्रीशैर्लाशिखरं दृष्ट्वा पुनर्जन्म न विद्यते इत्यादौ तु 
समानकर्तृकतानिर्वाहार्थं स्थितस्येत्यादि यथासम्भव- 
मध्याहार्यम्‌ । 

सर्वादीनि सर्वनामानि । (अ.१.१.२७) 


अष्टाध्याय्यां प्रथमाध्यायस्य प्रथमपादे सप्तविंशतितमं 
सूत्रमिदं सर्वनामसंज्ञाविधायकं वर्तते । सर्वादीनि, 
सर्वनामानि इति द्विपदमिदं सूत्रम्‌ । सर्वादीनि इति संज्ञी । 
सर्वनामानि इति संज्ञा । सर्व: आदिः येषां तानि सर्वादीनि 
इति बहुत्रीहिसमासः । सर्वेषां नामानि सर्वनामानि इति 
षष्टीतत्पुरुषसमासः | सर्वादीनि इत्यत्र सर्वशब्दः स्वरूपपरः 
| नपुंसकवशात्‌ शब्दस्वरूपाणीत्यध्या हार्यम्‌ | एवं च सूत्रार्थो 
भवति यत्‌ सर्वादीनि शब्दस्वरूपाणि सर्वनामसंज्ञानि स्युः 
इति | उदाहरणम्‌ - सर्वः, विश्वः इत्यादि । 

सर्वादिगणे पञ्चत्रिंशत्‌ शब्दाः सन्ति । तदेवोक्तम्‌ - 
सर्वादयश्च पञ्चत्रिंशत्‌ इति | सर्व,विश्व,उभ,उभय,डतर, 
डतम,अन्य,अन्यतर,इतर,त्वत्‌,त्व,नेम,सम,सिम, 
पूर्वपरावरदक्षिणोत्तरापराधराणि व्यवस्थायामसंज्ञायाम्‌, 
स्वमज्ञातिधनाख्यायाम्‌, अन्तरं बहिर्योगोपसंव्यानयोः, 
त्यद्‌,तद्‌,यद्‌,एतद्‌, इदम्‌,अदस्‌,एक,द्वि,युष्मद्‌,अस्मद्‌, 
भवतु,किम्‌ इति ३५ शब्दाः अस्मिन्‌ गणे ated | 

ननु बहृब्रीहेरन्यपदार्थप्रधानत्वात्‌ सर्वशब्दस्य 
समासवर्तिपदार्थत्वात्‌ अन्यपदार्थत्वाभावात्‌ 
विश्वादिशब्दानामेव सर्वादिशब्देन बहुब्रीहिणा अवगमात्‌ 
सर्वनामसंज्ञा स्यात्‌ । न तु सर्वशब्दस्यापीति चेत्‌ उच्यते | 
सर्वादीनि इति तद्गुणसंविज्ञानबहुव्रीहिः वर्तते, अदः 
सर्वेषाम्‌ इति लिङ्गात्‌ । बहुब्रीहिः द्विविधः - 
तद्गुणसंविज्ञानः अतद्गृणसंविज्ञान विज्ञान इति । प्रकृते 

तद्गुणसंविज्ञानबहुन्री हिर्वतते । तेन सर्वशब्दस्यापि 
सर्वनामसंज्ञा भवति | आदिशब्दः अवयववाची । सर्वः आदि: 
आद्यावयवः येषां तानीति विग्रहः | उद्भूतावयवभेदः 
समुदायः समासार्थः इति बहुवचनम्‌ । तस्य समुदायस्य 
युगपल्लक्ष्ये प्रयोगाभावात्‌ 'आनर्थक्यात्तदङ्गेषु' इति न्यायेन 
तदवयवेषु प्रवर्तमाना सर्वनामसंज्ञा अविशेषात्‌ सर्वशब्देऽपि 
प्रवर्तत इति युक्तं तद्गुणसंविज्ञानत्वम्‌ | तस्य अन्यपदार्थस्य 
गुणा: वर्तिपदार्थरूपाणि विशेषणानि तेषां कार्यान्वयितया 
संविज्ञानं यत्र सः तद्गुणसंविज्ञान इत्यक्षरार्थः । 
तद्गुणसंविज्ञानस्योदाहरणम्‌ - लम्बकर्णमानय, पीताम्बर- 
मानय इत्यादि | अतद्गुणसंविज्ञानस्योदाहरणम्‌ - चित्रगुम्‌ 
आनय, बहुपत्नीकमानय इत्यादि | 

सर्वादीनामियमुच्यमाना सर्वनामसंज्ञा तदन्तस्य अपि 
भवति aes च (अ. १.१.३१) इति ज्ञापकात्‌ । द्वन्द्रे च इति 
सूत्रेण सर्वादिशब्दान्तद्वन्द्रस्य सर्वनामसंज्ञा निषिध्यते 
वर्णाश्रमेतराणामित्यादौ । यदि केवलानां गणपठितानामेव 
सर्वनामसंज्ञा स्यात्‌, तदन्तस्य न स्यात्‌ तर्हि 
वर्णाश्रमेतराणामित्यादौ प्राप्तेरेवाभावे निषेधस्य वैयर्थ्यं 
स्पष्टमेव । अतो निषेधेन ज्ञापकेन अवगम्यते यत्‌ 
तदन्तस्यापि सर्वनामता अस्तीति । तेन परमसर्वत्र इत्यादौ 
त्रल्‌, परमभवकान्‌ इत्यादौ अकच्च सिद्ध्यति | 

ननु सर्वो नाम कश्चित्‌, तस्मै सर्वाय देहि । अतिक्रान्तः 
सर्वम्‌, तस्मै अतिसर्वाय देहि इत्यादौ संज्ञायामुपसर्जने च 
कुतो न सर्वनामसंज्ञा इति चेत्‌ उच्यते । संज्ञोपसर्जनीभूतास्तु 
न सर्वादयः (वा २२५) इति वार्तिकेन निषिध्यते । अत्र 

आधुनिकसंकेत: संज्ञा | अन्यविशेषणत्वेन 
स्वार्थोपस्थापकमुपसर्जनम्‌ । एवं संज्ञावाचकस्य 
उपसर्जनीभूतस्य च सर्वादेर्न सर्वनामता इति आशयः | 
वस्तुतः टिघुभादिवत्‌ लघुसंज्ञामकृत्वा सर्वेषां 
नामानीत्यन्वर्थसंज्ञा-करणबलेन 
धान्येनोपस्थितस्वीयसर्वार्थवाचकत्वस्य 
सर्वनामशब्दप्रवृत्तिनिमित्तत्वमित्यवगततया तथाविधानामेव 
सर्वादिगणे पाठानुमानात्‌ सर्वनामानीति महासंज्ञाकरणेन 
एतेषां सर्वनामता न भवतीति वार्तिकमेतत्‌ महाभाष्ये 
प्रत्याख्यातम्‌ । सर्वादयः सर्वेषां नामभूताः | न तु 
व्यक्तिविशेषस्य नामभूताः इत्याशयः | 

ननु पूर्वपदस्थान्निमित्तात्‌ परस्य नस्य णत्वं स्यात्‌ न 
तु गकारव्यवधाने संज्ञायां गम्यमानायाम्‌ इत्यर्थकेन 
पूर्वपदात्संज्ञायामगः इति सूत्रेण सर्वनामानीत्यत्र णत्वं कुतो 
न इत्याशङ्कायां समाधत्ते । सर्वनामसंज्ञायां 
निपातनाण्णत्वाभाव इति | अत्र भाष्यानुरोधात्‌ बाधकान्येव 
निपातनानि भवन्ति इति पक्ष एव आश्रितः | सौत्रत्वान्न 
णत्वमिति चेत्‌ लोके सर्वनामशब्दस्य साधुत्वापत्त्या 
सर्वनामसंज्ञानि स्युरिति उत्तरग्रन्थस्यासाधुत्वापत्तिः । अतः 
निपातनान्न णत्वमिति भाष्यमतमादर्तव्यमिति आशयः । 

सर्वस्य द्वे (8.1.1) 
सर्वस्य द्वे इति सूत्रं पाणिनेरष्टाध्याय्या 
अष्टमाध्यायस्य प्रथमपादे प्रथमं सूत्रं भवति । सर्वस्य, द्वे इति 
द्विपदमिदमधिकारसूत्रम्‌ | अस्मिन्‌ अधिकारे आहत्य चतुर्दश 
सूत्राणि सन्ति । सर्वस्य द्वे इत्यस्मादनन्तरं पदस्य इत्यतः 
प्राक्‌ सर्वस्य द्वे भवतः इति वेदितव्यम्‌ । 
सर्वस्य इति षष्ठ्यन्तम्‌ उद्देश्यवचनम्‌ । द्वे इति 
प्रथमान्तं विधेयवचनम्‌ । अत्र सूत्रे सर्वशब्देन अर्थस्य ग्रहणम्‌ 
न तु स्वरूपस्य । अत्र आचार्याणां व्याख्यानमेव प्रमाणम्‌ । 
सर्वशब्दस्य अर्थत्रयं प्रसिद्धम्‌ । यथा - द्वव्यकार्त्स्यम्‌, 


प्रकारकार्त्स्यम्‌,अवयवकार्त्स्यम्‌ इति । द्रव्यकार्त्स्यम्‌ इत्यस्य 
सर्वस्वं ददाति इति उदाहरणम्‌ । प्रकारकार्त्स्यम्‌ इत्यस्य 
सर्वान्नं भक्षयति इति वाक्येन सर्वप्रकारमन्नं भुङ्क्ते इत्यर्थः 
आयाति | अवयवकार्त्स्यम्‌ इत्यस्य इत्यस्य सर्वः पटः दग्धः 
इति उदाहरणम्‌ । प्रकृते सूत्रे द्रव्यकार्ल्यस्य प्रकारकार्ल्यस्य च 
वाचकस्य सर्वशब्दस्य ग्रहणं न क्रियते असम्भवात्‌ । अपि तु 
अवयवकार्ळ्यस्य सर्वशब्दस्य ग्रहणं क्रियते | 

ननु सम्पूर्णस्थाने द्विःप्रयोगे द्विर्वचनं भवतु उत स्थाने 
द्वित्वं भवतु को भेदः? | अतः सर्वशब्दस्य अभावे आदेशे सिद्धे 
किं तेन? इति चेत्‌ उच्यते - सूत्रे सर्वशब्दस्य अभावे 
अलोऽन्त्यस्य इति सूत्रेण अन्त्यस्य स्थाने एव आदेशः स्यात्‌ । 
तन्निवारणाय सम्पूर्णशब्दस्य स्थाने आदेशार्थ सूत्रे सर्वशब्दस्य 
ग्रहणम्‌ | पुनः प्रश्नः उदेति यत्‌ नित्यवीप्सयोः इत्यादिषु 
अग्रिमसूत्रेषु अन्त्यस्य आदेशे नित्यवीप्साद्यर्थाभावात्‌ 
तदर्थसिद्धये, MA ou MAMET Mit POT amber Aion AMT 

इत्यत्रापि अन्त्यस्य सम्पूर्णस्य वा स्थाने द्वित्वे सिद्धे 
वर्जनार्थसिद्धौ षष्ठीनिर्देशार्थ सूत्रे सर्वग्रहणम्‌ । यदि सूत्रे 
सर्वग्रहणं न स्यात्‌ तर्हि षष्ट्यर्थाप्रसिद्धि: भवेत्‌ । 
सर्वपदग्रहणेन षष्ठी स्थानेयोगा इत्यस्य प्रवृत्ति: भवति | यदि 
तत्पदं न स्यात्‌ तर्हि द्वे इत्येव सूत्रं स्यात्‌ । तदा परेर्वर्जने 
इत्यादौ अस्यानुवर्तने वर्जनार्थे गम्यमाने परेद्वित्वमित्यर्थे 
सन्देहो भवति यत्‌ द्वित्वं परेः अनन्तरम्‌ उत स्थाने इति | 
षष्ठ्यन्तोच्चारणे सर्वविधसन्देहो निवृत्तो भवति यत्‌ परेः 
स्थाने द्वित्वं भवति वर्जने गम्यमाने इति । 

पुनः आशङ्का उद्भवति यत्‌ परेर्वर्जने, प्रसमुपोदः 
पादपूरणे, उपर्यध्यधसः सामीप्ये, वाक्यादेरामन्त्रितस्य इति 
सर्वत्र षष्ठ्योज्चारणस्य सत्त्वात्‌ तदर्थं पुनः सूत्रे सर्वग्रहणस्य 
का आवश्यकता? इति चेत्‌ उच्यते - नित्यवीप्सयोः इत्यत्र 


अर्थनिर्देशात्‌ सप्तम्याः सत्त्वात्‌ षष्ठ्योच्चारणाभावात्‌ 
तत्पदमावश्यकम्‌ | अतः सूत्रे सर्वपदं प्रोक्तम्‌ । 

एवं षष्ठीनिर्देशार्थमेव सर्वपदग्रहणं कर्तव्यम्‌ अथवा 
षष्ठीनिर्देशार्थं सर्वपदग्रहणं न कर्तव्यम्‌ | यतः पदस्य इति 
षष्ठ्यन्तस्य पदस्य उच्चारणं कृत्वा द्वित्वस्य विधानं क्रियते । 
समासतद्धितवाक्यानां द्वित्वनिवारणाय पदस्य इति 
षष्ठ्यन्तस्य पदस्य उच्चारणं कर्तव्यम्‌ । अष्टापदम्‌, माषशः, 
माषं माषं देहि इत्यादिषु समासतद्धितवाक्यानां द्वित्वं न 
स्यात्‌ | तदर्थं पदोज्चारणस्य आवश्यकता वर्तते इति चेञ्नैवं 
वक्तुं शक्यते | यतः सप्तपर्णः इत्यादौ सुबन्तत्वप्रयुक्ता एव 
पदसञ्ज्ञा इति समासप्रातिपदिकस्य द्विर्वचनाभावेऽपि 
सप्तपर्णाभ्याम्‌ इत्यादौ विभक्त्यपेक्षया पूर्वभागस्य 

अपि वारयितुमशक्यत्वात्‌ । एवं माषशः इत्यादावपि 
आपाद्यम्‌ | वाक्यस्य वीप्सायोगे तु तद्रिर्वचनस्य इष्टत्वात्‌ । 
अवयवस्य तथात्वे च तस्यैव द्विर्वचनात्‌ इति 
प्रयोजनत्रयस्याप्यभावात्‌ । प्रपचति प्रपचतीत्याद्यनुरोधेन 
सगते: द्वित्वार्थं वचनान्तरारम्भापत्तेश्च । गतिसहितस्य 
पदत्वाभावात्‌ | समासेनैव वीप्साया: गम्यमानत्वाच्च्‌ । 

द्विपदिका इत्यादौ पादशतस्य संख्यादेः वीप्सायाम्‌ 
इति तद्वितेनैव वीप्साभिधानात्‌ च । एकैकशः ददातीत्यादौ 
अल्पार्थस्य एकशब्दस्य स्वार्थिकशस्प्रत्ययान्तस्य वीप्सायाश्च 
इष्टत्वात्‌ । पदद्विर्वचनादेव वीप्सावगमात्‌ वाक्यस्य 
द्विर्वचनापत्तेश्च | 

सर्वस्य द्वे भवतः इत्यर्थे प्रकृतं विधिसूत्रम्‌ इति न 
शङ्केरन्‌ । यतो हि नित्यवीप्सयोः इत्यादिषु स्थान्यादेशयोः 
अनिर्देशेन साकाङ्क्षत्वात्‌ स्वरितत्वप्रतिज्ञाबलात्‌ च 
अधिकारः अयम्‌ इति ज्ञायते | एतदेव अभिप्रेत्य 
वैयाकरणसिद्धान्तकौमुद्यां सूत्रम्‌ उक्त्वा इत्यधिकृत्य इति 
न्यगद्यत | एवं च इत उत्तरत्र सूत्रेषु सर्वस्य स्थाने द्वे भवत: 
इति अधिकृतं भवति । के द्वे भवतः इति जिज्ञासायां ये 
शब्दत: अर्थतः च उभयथा अन्तरतमे भवतः ते द्वे भवतः 
इत्यर्थः | उदाहरणार्थम्‌ एकस्य पचतिशब्दस्य स्थने द्वौ 
पचतिशब्दौ भवतः पचति पचतीति । सर्वस्य इति 
स्थानषष्ठीम्‌ आश्रित्य स्थाने द्विर्वचनपक्षः अयम्‌ | 
यदा तु उच्चारणे संख्येये तदा स्थान्यादेशभावो न सम्भवति | 
निवृत्तिधर्मा हि स्थानी भवति । सर्व चेत्‌ निवृत्तं कस्य 
उच्चारणं स्यात्‌ । अतः सर्वस्य इति 
अध्याहवोज्चारशल्लासेक्षसरनकर्तेकर्स़ोरन्कतिनाइलि कर्मणि 

षष्ठी विधीयते । सर्व द्विः उच्चारयेत्‌ इति फलितः अर्थः | 
अयम्‌ एव द्विः प्रयोगो द्विर्वचनम्‌ इति पक्षः । अस्मिन्‌ पक्षे 
पचतिशब्द एव द्वि: आवर्तते | तस्य द्वे आवृत्ती भवतः | 
पचति पचतीति । 

स्थाने द्विर्वचनपक्षे स्थानिवद्भावेन समुदायस्य एव 
पदत्वे अपन्नपन्‌ इत्यादौ ङमुट्‌ न स्यात्‌ | तरून्‌ तरून्‌ 
इत्यादौ णत्वनिषेधः न स्यात्‌ इत्येवं बहवो दोषाः संजायन्त 
इति चेत्‌ तत्र स्थानिवद्भावेन समुदायस्य पदत्वं स्वत एव 
अवयवयो: अपि भवति इति न कश्चित्‌ दोषः । द्विः प्रयोगपक्षे 
प्रत्येक पदसंज्ञायां सिद्धायाम्‌ अपि समुदायस्य अभावे 
देवदत्तः पचति पचति इत्यादौ तिङ्ङतिङः इति सर्वस्य 
पदस्य निघातो न सिद्ध्यति खलु इति चेत्‌ 
प्रत्ययग्रहणपरिभाषया विधीयमाना पदसंज्ञा समुदायस्यापि 
प्रवर्तते इति उच्यते । 
निष्कर्षः - 

सर्वस्य द्वे इति अधिकारसूत्रम्‌ । अर्थाधिकारः 
विवक्षितः न तु शब्दाधिकारः | सम्पूर्णशब्दस्य स्थाने 
आदेशार्थं सर्वशब्दस्य ग्रहणम्‌ । स्थाने द्विर्वचनम्‌, द्विःप्रयोगो 
द्विर्वचनम्‌ इति पक्षद्वयम्‌ | सर्वशब्दस्य अवयवकार्त्स्यम्‌ अर्थः 
स्वीकृतः | अस्मिन्नधिकारे नित्यवीप्सयोरित्यारभ्य चतुर्दश 
सूत्राणि व्याख्यातानि । 

तद्धितार्थोत्तरपदसमाहारे च । (२.१.५१) 


अष्टाध्याय्यां द्वितीयाध्याये प्रथमपादे एकपञ्चाशत्तमं 
सूत्रं भवतीदं तद्धितार्थोत्तरपदसमाहारे च इति । 
तद्धितार्थोत्तरपदसमाहारे, च इति द्विपदमिदं 
समासविधायकमस्ति | तद्धितार्थश्च उत्तरपदञ्च समाहारश्च 
इत्येतेषां समाहारः तद्धितार्थोत्तरपदसमाहारम्‌, तस्मिन्‌ 
तद्धितार्थोत्तरपदसमाहारे इति समाहारद्वन्द्व: वर्तते | 
एकापि सप्तमी विषयभेदात्‌ भिद्यते इति प्रकृते तद्धितार्थ 
इत्यंशे वैषयिकाधारत्वे सप्तमी । उत्तरपद इत्यंशे 
सामीपिकमाधारत्वमादाय परसप्तमी । समाहार इत्यंशे 
वाच्यतया आधारत्वे सप्तमीति सप्तम्याः अनेकविषयत्वे 
तद्धितार्थे विषये उत्तरपदे च परतः समाहारे वाच्ये दिक्संख्ये 
समस्येते इति सम्पन्नो भवति । 

अत्र सूत्रे पूर्वकालैकसर्वजरत्पुराणनवकेवलाः 
समानाधिकरणेन (२.१.४९) इत्यस्मात्‌ सूत्रात्‌ 
समानाधिकरणेनेति अनुवर्तते । दिक्संख्ये संज्ञायाम्‌ 
(२.१.५०) इति सूत्रात्‌ दिक्संख्ये इत्यनुवर्तते । तत्पुरुषः 
(२.१.२२) इतधिकारस्तु अस्त्येव | एवं च तद्धितार्थे विषये 
उत्तरपदे च परत: समाहारे वाच्ये समानाधिकरणेन सुबन्तेन 
दिक्संख्ये समस्येते । स तत्पुरुषः इति सूत्रार्थः सम्फलति । 
अत्र दिक्संख्ये तत्पुरुषसंज्ञां प््राप्रुवन्त्यौ तत्पुरुषः 
समानाधिकरणः कर्मधारयः (१.२.४२) इत्यनेन 
कर्मधारयसंज्ञामपि प्राप्नुतः | तत्र संख्यापूर्वो द्विगुः (२.१.५२) 
इति सूत्रेण कर्मधारयविशिष्टां द्विगुसंज्ञामपि प्राप्रोति | एवं च 

एतत्सूत्रविषयकः तत्पुरुषः, तद्विशेषः कर्मधारयः, तद्विशेषो 
द्विगुरिति विवेकः समपद्यत । 

अत्रेयं जिज्ञासा उदेति यत्‌ पूर्वेण दिक्संख्ये संज्ञायाम्‌ ( 
२.१.५०) इति सूत्रेणैव अत्रादौ समासे सिद्धे किमर्थमिदं 
सूत्रमिति चेत्‌ उच्यते । दिक्संख्ये संज्ञायाम्‌ इति सूत्रमपि 
विशेषणं विशेष्येण बहुलम्‌ (२.१.५७) इत्येव सिद्धे 
संज्ञायामेव दिक्संख्ये समस्येते इति नियमशरीरं याति | अत: 
प्रकृतं दिक्संख्ययोः असंज्ञायां समासविधानार्थं सार्थकं भवति 
| 

ननु तद्धितार्थ इत्यंशे तद्धितार्थे वाच्ये तद्धितार्थे परे 
वा दिक्संख्ये समस्येते इत्यर्थः कुतो न समुपावर्णि इति 
चेदुच्यते | यदि तद्धितार्थे वाच्ये इति व्याख्यायेत ate 
तद्धितार्थस्य समासेनैव उक्तत्वात्‌ उतक्तार्थानामप्रयोग इति 
न्यायेन पौर्वशाल इत्यादौ पुनः दिक्पूर्वपदादसंज्ञायां ञः ( 
४.२.१०७) इति सूत्रेण तद्धितप्रत्ययः न स्यात्‌ | 
एवमेव यदि तद्धिते परे इति व्याचिख्यास्येत तर्हि उत्पन्ने 
तद्धिते समासो वा तद्धिते परतः समासो वा आहोस्वित्‌ 
समासे कृते दिक्पूर्वपदत्वात्‌ तद्धितो वा इति 


परस्परमपेक्षितत्वात्‌ अन्योन्याश्रयदोषप्रसङ्गः । अतः 
एतत्सर्वं मनसि निधाय दीक्षितेन तद्धितार्थे विषये इति 
वैषयिकाधारसप्तमी समाश्रिता । तस्या: 


भविष्यत्तद्धितजन्यज्ञानविषये सति दिक्संख्ये समस्येते 
इत्यर्थः | 

तद्धितार्थे विषये दिक्समासस्योदाहरणं प्रदर्शयन्दीक्षित आह 
- पूर्वस्यां शालायां भवः पौर्वशाल इति । पूर्वस्यां शालायां 
भवः इसि vioia ak ogai Rafik ८गाश्षप्मा डि 

इत्यलौकिकविग्रहे तद्धिताथोत्तरपदसमाहारे च ( २.१.५७) 
सूत्रेण समासे कृते सुब्लुकि दिक्पूर्वपदादसंज्ञायां ञः 
(४.२.१०७) इत्यनेन उप्रत्यये अनुबन्धलोपे पूर्वशाला अ 
इत्यवस्थायां सर्वनाम्रो वृत्तिमात्रे पुंवद्भावः इति वार्तिकेन 
पूर्वाशब्दस्य पुंवद्भावे शालाशब्दस्य आकारस्य यस्येति च 
(६.४.१४८) इत्यनेन लोपे तद्वितेष्वचामादेः (७.२.११७) 
सूत्रेण आदिवृद्धौ पौर्वशाल इति रूपं सिद्ध्यति | 
उत्तरपदे परतः दिक्समासस्येदमुदाहरणं भवति यत्‌ 
पूर्वशालाप्रिय इति । पूर्वा शाला प्रिया यस्य सः इति त्रिपदे 
बहुत्रीहौ कृते प्रियाशब्दे उत्तरपदे परे पूर्वयोः अनेन समासे 
पुंवद्भावे च पूर्वशालाप्रिय इति रूपं सिद्ध्यति । 
अत्रेयमाशङ्का यत्‌ प्रकृते बहुव्रीहिसमासे कृते सुपो लुप्तत्वात्‌ 
उत्तरपदे परतः पूर्वयोः अवान्तरतत्पुरुषे को लाभः? इति 
चेदुच्यते त्रिपदे बहुव्रीहौ अवान्तरतत्पुरुषे समासस्य 
(६.१.१२३) इति सूत्रेण शालाशब्दे आकार उदात्तः सिध्यति 
| यद्यनेन अवान्तरतत्पुरुषो न स्यात्‌ तहिं 
पूर्वपदप्रकृतिस्वरेणाद्युदात्तत्वं स्यात्‌ इति दोषः | अतः अनेन 
सूत्रेणावश्यं समासः करणीय एव | 
पुनः पूर्वपक्षिणा आक्षिप्यते यत्‌ 
दिक्पूर्वपदयोस्तद्धितार्थोत्तरपदयोरुदाहरणयो: प्रदर्शितयोः 
सतोः पूर्वेषां पुरुषाणां समाहारः इत्यत्रापि दिक्पूर्वपदस्य 
समाहारे समासः स्यात्‌ खलु इति चेत्‌ उच्यते - 
अनभिधानात्‌ समाहारे दिक्पूर्वपदसमासो नास्त्येव इति | 
एवमेव संख्यायास्तद्धितार्थं उदाजहार यत्‌ षण्णां 
मातृणामपत्यं षाण्मातुरः इति | मातुरुत्संख्यासम्भद्रपूर्वायाः 
(४. १. १ ९०)*ङ्सि'्रेमा अषस्यौर्श्ण्सिषंयेणअमेस समासे 

सुब्लुकि अणि प्रकृतेरुकारादेशे आदिवृद्धौ विशिष्टात्‌ सुपि 
रुत्वे विसर्गे च इदं निरपादि | 
संख्यायाः उत्तरपदे भवत्युदाहरणमिदं यत्‌ पञ्च गावो धनं 
यस्य स पञ्चगवधनः इति । ननु त्रिपदे बहुव्रीहौ 
अवान्तरतत्पुरुषस्य विभाषेति महाविभाषाधिकारात्‌ अनेन 
समासस्य वैकल्पिकत्वे पञ्चगोशब्दयोः तत्पुरुषाभावपक्षे 
गोरतद्धितलुकि (५.४.९२) इत्यनेन तत्पुरुषप्रयुक्तटजभावे 
पञ्चगोधन इत्यपि स्यात्‌ इति चेत्‌ उच्यते - 
्वन्द्रतत्पुरुषयोरुत्तरपदे नित्यसमासवचनम्‌ इति वार्तिकेन 
प्रकृते अनेन सूत्रेण नित्यं समासे गोऽन्तात्‌ टचि पञ्चगवधनः 
इति रूपं सिध्यति | 
संख्यायाः समाहारे उदाह्वियते पञ्चानां गवां समाहारः 
पञ्चगवम्‌ इति । एवं च संख्यापूर्वकतद्धितार्थो- 
त्तरपदसमाहारस्य अनेन समासे संख्यापूर्वो द्विगुरिति 
समाहारे एकत्वं नपुंसकत्वं च भवतीति विशेषः । 
एवञ्च दिक्पूर्वकतद्धितार्थादिसमासः तत्पुरुषतद्विशेष- 
कर्मधारयसंज्ञां लभते | संख्यापूर्वकतद्धितार्थादिसमासः 
तद्विशेष द्विगुसंज्ञां लभते इति फलितम्‌ | 

विशेषणं विशेष्येण बहुलम्‌ । (२.१.५७) 


इदं सूत्रम्‌ अष्टाध्याय्यां द्वितीयाध्यायस्य प्रथमपादे 
सप्तपञाशत्तमं वर्तते | विशेषणम्‌, विशेष्येण, बहुलम्‌ इति 
त्रिपदमिदं सूत्रं कर्मधारयसमासविधायकं सूत्रं वर्तते । 
विशिष्यते अनेनेति विशेषणम्‌ इति कर्तृः करणत्वविवक्षायां 
ल्युट्‌ भवति | इतरस्मात्‌ व्यावर्तकं विशेषणं भवति 
भेदकमित्यर्थः | व्यावर्त्यं विशेष्यं भेद्यं भवति | 
समानाधिकरणेन इति अधिकृतम्‌ | बहून्‌ अर्थान्‌ लातीति 
बहुलम्‌ । एवं च सूत्रार्थो भवति यत्‌ भेदकं समानाधिकरणेन 
भेद्येन बहुलं समस्यते | स तत्पुरुषः इति । यथा - नीलम्‌ 
उत्पलं नीलोत्पलमिति । 
विशेषणविशेष्ययोः स सम्बन्धिकतया अन्यतरोपादानमात्रेण 
इतराक्षेपसम्भवे उभयोरुपादानं स्पष्टार्थमिति कैयटः । 
हरदत्तस्तु समस्यमानपदद्वयजन्यबोधप्रकारकयो: 
विशेषणविशेष्यधर्मयोः यत्र परस्परव्यभिचारः तत्रैव समासो 
यथा स्यात्‌ नान्यत्रेत्यर्थम्‌ उभयोपादानमिति | तथा च 
नीलोत्पलमित्यादौ समासो भवति | तक्षकः सर्पः इत्यादौ न 
भवति । न हि तक्षकत्वं सर्पत्वं व्यभिचरतीति । तन्मन्दम्‌ । 
यतः कैलासाद्रिः, मन्दराद्रिः, भावपदार्थः, तर्कविद्या, 
व्याकरणशास्त्रम्‌, भोजराजः इत्यादिप्रयोगाणाम्‌ 
असंगत्यापत्ते: | न्यासपदमञ्जरीकृतौ पूर्वोत्तरपदयोरुभयोरपि 
प्रत्येके विशेषणविशेष्यभाव: तत्रैव समासो यथा 
स्यादित्युभयोपादानमित्याहतुः । अत्रायमाशयः - यदा 
पूर्वपदं विशेष्यं तदोत्तरपदं विशेषणम्‌ । यदा उत्तरपदं 

विशेष्यं तदा पूर्वपदं विशेषणमिति 
परस्परस्वधर्मव्यभिचारित्वे एव समासप्रवृत्तिः । यथा 
नीलोत्पलम्‌ । अत्र हि नीलार्थः भ्रमरकोकिलादि- 
साधारणरूपेण प्रतिपन्न: उत्पलार्थन उत्पले व्यवस्थाप्यते 
तदा नीलमिति विशेष्यम्‌ उत्पलं च विशेषणम्‌ । अथ 
उत्पलार्थः रक्तादिसाधारणरूपेण प्रतिपन्नः नीलार्थेन नीले 
व्यवस्थाप्यते तदा नीलमिति विशेषणम्‌, उत्पलमिति 
विशेष्यम्‌ इत्येवं भवत्युभयोरुभयभावः । यत्र तु 
स्वधर्मव्यभिचारो नास्ति न तत्र समासोऽस्ति | यथा तक्षकः 
सर्प: इति । तक्षको नाम सर्पविशेषः, स च सर्पत्वं न कदापि 
व्यभिचरति । अतो नोभयभावः । भट्टोजिदीक्षितास्तु 
कैयटाशयस्य युक्तत्वं मन्वानाः हरदत्तमतं दूषयामासुः | तथा 
हि परस्परव्यभिचारित्वे एव समास इति तक्षकः सर्प इत्यत्र 
समासाभावं ब्रुवता हरदत्तेनैव शिंशपाविक्ष इत्यत्र समासः 
प्रत्यपादि | तद्रीत्या तु तन्न युक्तम्‌ । वृक्षः शिंशपात्वं 
व्यभिचरति किन्तु शिंशपा न कदापि वृक्षत्वं व्यभिचरति । 
शिंशपा हि पलाशादिसाधारणाकारेण प्रतिपन्नं वृक्षपदार्थं 
पलाशादिभ्यो व्यवच्छिनत्ति । अतश्च तद्विशेषणमेव | 
शिंशपा तु वृक्षत्वं न व्यभिचरतीति वृक्षो विशेषणं भवितुं 
qaa | अतस्तन्मते तक्षकः सर्प इत्यतः शिंशपावृक्ष 
इत्येतत्ज्ञातिरिच्यते | तस्मात्‌ व्यस्त एव प्रयोगः कार्यः वृक्षः 
शिंशपा इति । 
यद्युच्यते शिंशपाशब्दस्य फलेऽपि दर्शनात्‌ 
वृक्षत्वव्यभिचारात्‌ समासो भवत्येवेति तदपि न समञ्जसम्‌ | 
तत्र शिंशपाया: फलं शिंशपा इति व्युत्पत्तिर्वक्तव्या । 
शिंशपा ES visi kA RMA Kansk OM vers MATA ection त्ययस्य 

हरीतक्यादिभ्यश्व इति सूत्रेण लुब्वक्तव्य: । ततो लुपि 
युक्तवद्यक्तिवचने इति युक्तवद्धावे सति शिंशपा इत्येव रूपं 
भवति । अत्रापि वृक्षप्रतीतिपूर्वकैव फलप्रतीतिरिति 
फलप्रतीतेः बहिरङ्गत्वादन्तरङ्गवृक्षप्रतीतेरेव ग्राह्यतया न 
व्यभिचरति वृक्षत्वं शिंशपा इति समासो दुर्लभ एव । 

अथोच्येत लुब्योगाप्रख्यानात्‌ शास्त्रस्वरसात्‌ शिंशपाशब्दस्य 
फले एव मुख्या वृत्ति: । तथा च सूत्रकारेण तर्दाशिष्यं 
संज्ञाप्रमाणत्वात्‌ इति युक्तवद्धावस्य अनावश्यकतामुक्त्वा 
लुब्योगाप्रख्यानादित्युक्तम्‌ । लुबिधायकान्यपि शास्त्राणि 
नारम्भणीयानि योगस्य अवयवार्थस्य अप्रख्यानात्‌ अप्रतीतेः 
| पञ्चाला अङ्गा इत्यादयः शब्दाः यथा क्षत्रियादिषु 
रूढास्तथा जनपदेऽपि रूढा इति | तस्य निवासः, अदूरभवश्च 
इति तद्रूढतो नैवोत्पद्यते | अतो लुप्‌ न विधेयः । एवमिहापि 
शिंशपाशब्दो यथा वृक्षे रूढस्तथा फलेऽपि इति न तस्य 
वृक्षसम्बन्धात्‌ फले वृत्तिः | एवं च शिंशपा वृक्षत्वं 
व्यभिचरतीति भवति विशेषणमिति समाससिद्धिरिति चेत्‌ 
अत्रोच्यते - तक्षकशब्देऽपि तुल्यमेतत्‌ | तक्षको नाम वर्धक्योः 


इति नानार्थकोशात्‌ तक्षकशब्दस्य वर्धकावपि रूढत्वात्‌ 
सर्पव्यभिचारोऽस्तीति समासप्रसङ्गात्‌ । न च सर्पव्याप्यं 
तक्षकतत्त्वं भिन्नमेव । तच्च न सर्पत्वं व्यभिचरतीति वाच्यम्‌ । 
शिंशिपात्वस्यापि वृक्षत्वफलव्याप्यसुअ भिन्नत्वेन समत्वात्‌ | 
यदि शिंशपात्वं फले वृक्षे च एकमेव तर्हि शिंशपात्वस्य 
नानार्थत्वोच्छेदापत्तिः । तुल्यन्यायेन सर्पवर्धक्योरपि 
विद्यमानं तक्षकत्वमेकेमेवेति वक्तव्यमापद्येत येन 
समासप्रसङ्गः | तस्मात्‌ कैयटमतमेव युक्तमिति दीक्षितादयः 
| एवं च ऽभक्ो'्स्षणंश्खशचर्भव्यभिण्वाशश््कि|एसॅग्यमास इति 

मतमयुक्तम्‌ | अन्यथा कैलासाद्रि: मन्दराद्रिः इत्यादयः न 
सिध्येयुरित्याशय: | एवं च शिंशपावृक्ष इत्यत्र समास इष्ट: । 
तक्षक: सर्प इत्यत्र बहुलग्रहणात्‌ नेष्ट: । 
ननु विशेषणविशेष्यभावे कामचारात्‌ पाचकपाठकादाविव 
नीलोत्पलादावपि अव्यवस्थित: पूर्वनिपात: स्यात्‌ इति चेत्‌ 
उच्यते - जातिशब्दस्य गुणक्रियाशब्दसमभिव्याहारे 
विशेष्यसमर्पकतैव । तेन नीलोत्पलं पाचकब्राह्मण: इति 
व्यवस्थित एव प्रयोग: । गुणशब्दयो: क्रियाशब्दयो: 
गुणक्रियाशब्दयोश्च अनियम एव | यथा - खञ्जकुब्जः, 
कुन्जखञ्जः | पाचकपाठकः, पाठकपाचकः | खञ्जपाचकः, 
पाचकखञ्ज: । सूत्रे बहुलग्रहणात्‌ क्वचिन्नित्यं कृष्णसर्पादौ | 
क्वचिन्न रामो जामदग्न्यः इत्यादौ | पुनश्च एकवीरः इत्यादौ 
पूर्वकालैकसूत्रं बाधित्वा अनेन समासे वीरैकः इति प्रासे 
बहुलग्रहणात्‌ एकवीर इति सिध्यति | अथवा एकेषु मुख्येषु 
वीरयते एकवीरः इति वा बोध्यम्‌ | 

व्याकरणशास्त्रं लोकजीवनञ्च 


व्याकरणम्‌ - व्याक्रियन्ते व्युत्पाद्यन्ते 
प्रकृतिप्रत्ययतदर्थनिर्देशपुरस्सरं व्याख्यायन्ते शब्दा अनेनेति 
व्युत्पत्त्या व्याकरणशब्दो निष्पाद्धत इति सर्वविदित एव | 
अर्थविशिष्टशब्दनिष्ठपुण्यजनकतावच्छेदकसाधुत्वजातिविशेष 


व्यञ्जकस्यास्य व्याकरणस्य मुखं व्याकरणं स्मृतम्‌ , प्रधानं च 
षट्त्सु अङ्गेषु व्याकरणम्‌ , प्रथमं छन्दसामङ्गं प्राहुर्व्याकरणं 
बुधा: इत्यादिभिः वचोभिः सर्वविद्यानामधिविद्यत्वं 
प्रचाकाश्यते | तद्वारमपवर्गस्य वाझूलानां चिकित्सितम्‌ , 
तत्त्वावबोधः शब्दानां नास्ति व्याकरणादृते , इयं सा 
मोक्षमाणानामजिह्या राजपद्धतिः , साधुत्वज्ञानविषया सैषा 
व्याकरणस्मृतिः , रक्षोहागमलघ्वसन्देहाः प्रयोजनम्‌ , यस्तु 
प्रयुङ्क्ते इत्यादिभिः उक्तिभिः व्याकरणस्य महन्माहात्म्यं 
प्रत्यपादि । 

लोकः - लोक्यतेऽसावित्यर्थं लोकृ दर्शने,लोकृ 
भाषायामित्यस्माद्वा धातोर्घजि लोकशब्दो निष्पाद्यते | 
लोकस्तु भुवने जने इति अमरकोशानुसारमर्थद्वयेऽपि प्रयुज्यते 
लोकशब्दः । जनजीवन सामाजिकजीवनं वा 
लोकजीवनशब्देन AGS शक्यते व्यापकार्थे इति प्रतिभाति 
| प्रयुक्तानामिदमन्वाख्यानम्‌ , यच्छब्द आह तदस्माकं 
प्रमाणम्‌, इत्यादिवाक्यैः व्याकरणस्य लोकाश्रयत्वमवगम्यते 

। अपदं न प्रयुञ्जीत, न केवला प्रकृतिः प्रयोक्तव्या नापि 


प्रत्ययः, एकः शब्दः सम्यग्ज्ञातः सुप्रयुक्तः शस्त्रान्वितः स्वर्गे 
लोके कामधुग्‌ भवति इत्यादिभिर्वचोभिः 
शाब्दिकव्यवहारसन्दर्भे लोकजीवनस्य भाषाभिव्यक्ति- 
नियमनाय नैपुण्याधिगमाय प्रयोगवैशिष्ट्यसम्पादनाय 
संस्कृतवाङ़ायावगमनाय च व्याकरणमावश्यकमिति 
लोकजीवनस्य व्याकरणाश्रयत्वं युज्यते । इत्थञ्च 
व्याकरणशास्त्रं लोकजीवनञ्च एकस्यैव नाणकस्य 
पार्श्वद्वयमिव भवतः इति वक्तुं शक्यते । सम्प्रति 
व्याकरणशास्त्रे लोकजीवनयात्रा कथं 
प्रावर्ततानवच्छिन्नतयेति अवलोकयामः | 


व्याकरणं लोकजीवनं च - शाब्दिकव्यवहारसन्दर्भे 
लौकिकानां वैदिकानां च शब्दानामपभ्रंशादिदोष-राहित्येन 
कथं प्रयोगः कर्तव्यः? तेन लोके कथं वर्तितव्यम्‌ ? तद्वारा 
मोक्षप्रा्िः कथं शक्येति प्रतिपादनम्‌, मार्गदर्शनमेव 
व्याकरणस्य मुख्यं कार्यं योगदानञ्च वरिवर्ति लोकजीवने । 
महाभाष्ये तावदसंख्याकानि उदाहरणानि लभ्यन्ते 
लोकजीवनस्य | यथा- व्याकरणाध्ययनस्य 
प्रयोजनकथनावसरे यस्तु प्रयुङ्क्ते इत्यत्र क्व पुनरिदं पठितम्‌? 
भ्राजा नाम क्लोकाः । किं च भोः श्लोका अपि प्रमाणम्‌?। यदि 
प्रमाणम्‌ | अयमपि प्रमाणं भवितुमर्हति | 
यदुदुम्बरवर्णानां घटीनां मण्डलं महत्‌ | 
पीतं न गमयेत्स्वर्गं किं तत्क्रतुगतं नयेत्‌ ॥ इति 

सौत्रामणियागे सुरापानस्य दुष्टत्वमुदभावि । लोके क्रियमाणं 
PHS प्रत्यपादि | एवमेव दशम्यां पुत्रस्येत्यत्र जातस्य पुत्रस्य 
कीदृशं नाम विदध्यात्‌ इति विषयमुपस्थाप्य दशम्युत्तरकालं 
पुत्रस्य जातस्य घोषवदाद्यन्तरस्थमवृद्धं 
त्रिपुरुषानूकमनरिप्रतिष्ठितं च नाम विदध्यात्‌ । तद्धि 
प्रतिष्ठिततमं भवति । द्यक्षरं चतुरक्षरं वा नाम कृतं कुर्यान्न 
तद्धितमिति नामकरणसंस्कारसन्दर्भे पितृभ्यां निर्देशः 
प्रादायि । एवं शब्दानुशासनोपदेशोपक्रमे भक्ष्याभक्ष्यनियमः 
प्रत्यपाद्धत भगवता पतञ्जलिना | 
शब्दापशब्दयोरन्यतरोपदेशेन कृतं स्यात्‌ । तद्यथा- 
भक्ष्यनियमेन अभक्ष्यप्रतिषेधो गम्यते | पञ्च पञ्चनखा भक्ष्या 
इत्युक्ते गम्यत एतत्‌ अतोऽन्येऽभक्ष्या इति । अभक्ष्यप्रतिषेधेन 
च गम्यते भक्ष्यनियमः | तद्यथा- अभक्ष्यो ग्राम्यकुक्कुटः, 
अभक्ष्यो ग्राम्यसूकर इत्युक्ते गम्यत एतत्‌ आरण्यो भक्ष्य इति 
| एवमेव सिद्धे शब्दार्थसम्बन्धे लोकतोऽर्थप्रयुक्ते शब्दप्रयोगे 
शस्त्रेण धर्मनियम इति वार्तिकनिरूपणावसरे पयोव्रतो 
ब्राह्मणः, यवागूब्रतो राजन्यः,आमिक्षात्रतो वैश्यः इति 
खाद्यनियमब्रतं प्रत्यपादि | 

एवमेव पस्पशाह्निके भाष्ये शब्दज्ञानस्य 
धर्मजनकताधिकरणे "अथवा कूपखानकवत्‌ एतद्भविष्यति | 
तद्यथा कूपखानकः कूपं खनन्‌ यद्यपि मृदा पांसुभिश्च 
अवकीर्णो भवति । सोऽप्सु संजातासु तत एव तं 
गुणमासादयति । येन स च दोषो निर्हण्यते भूयसा 
चाभ्युदयेन योगो भवति इति । अ इ उ ण्‌ सूत्रे भाष्ये 
"विषयेण तु नानालिङ्गकरणात्सिद्धमिति वार्तिकव्याख्याने 
नैष दोषट ज्लोकूत, ALTA lv MERA व्वोक्लेळकश्चिदेवं 

देवदत्तमाह- इह मुण्डो भव, इह जटिलो भव, इह शिखी भव 
इति यल्लिङ्गो यत्रोच्यते तल्लिङ्गस्तत्रोपतिष्ठत इति 
एकस्यैव पुरुषस्य नानारूपत्वं प्रतिपादितम्‌ | 

तथा च क्रलुक्सूत्रै भाष्ये अनुकरणं हि शिष्टस्य साधु 
भवति अशिष्टाप्रतिषिद्धस्य नैव तद्दोषाय भवति नाभ्युदयाय 
। यथा लौकिकवैदिकेषु । लोके तावत्‌ य एवमसौ ददाति य 
एवमसौ यजते य एवमसौ अधीते तस्यानुकुर्वन्‌ दद्यात्‌ यजेत 
अधीयीत वा सोऽभ्युदयेन युज्यते । अशिष्टाप्रतिषिद्धं तु य 
एवमसौ हिक्कति हसति कण्डूयति वा । तस्यानुकुर्वन्‌ हिक्केत्‌ 
हसेत्‌ कण्डूयेत्‌ | नैव तद्दोषाय स्यान्नाभ्युदयाय | यस्तु खलु 
एवमसौ ब्राह्मणं हन्ति सुरां वा पिबति । तस्यानुकुर्वन्‌ 
ब्राह्मणं हन्यात्‌ सुरां वा पिबेत्‌ सोऽपि मन्ये पतितः स्यात्‌ । 
परन्तु ब्राह्मणहननं सुरापानं चानुकुर्वन्‌ स्नातानुलिप्तः 
माल्यगुणकण्ठः कदलीस्तम्भं छिन्द्यात्‌ पयो वा पिबेत्‌ । न स 
मन्ये पतितः स्यादिति । अनुकरणशीलेऽस्मिन्‌ जगति 
कीदृशमनुकरणं शिष्टमप्रतिषिद्धञ्चेति न्यरूपि | तत्रैव स एष 
सूत्रभेदेन लृकारोपदेशः प्लुत्याद्यर्थः सन्‌ प्रत्याख्यायते । सैषा 
महतो वंशस्तम्भात्‌ लट्वानुकृष्यते इति भाष्यपङ्क्त्या 
ज्ञायते यत्‌ अत्यल्पस्य प्रयोजनस्य कृते सुदीर्घः प्रयासः महतो 
वंशस्तम्भात्‌ लट्वानुकर्षणमिव भवतीति अयुक्तत्वं न्यगादि | 

तथैव एओङ्सूत्रे वर्णैकदेशग्रहणाग्रहणनिर्णयाधिकरणे 
नाव्यपवृक्तस्यावयवस्य तद्विधिर्यथा द्रव्येषु इति वार्तिके तैलं 
न विक्रेतव्यं घृतं न विक्रेतव्यमिति व्यपवृक्तं न विक्रीयते | 
अव्यपवृक्तं गावः सर्षपाश्च विक्रीयन्ते | तथा लोमनखं 
स्पृष्ट्वा शोचं कर्तव्यामित्युक्ते व्यपवृक्तं स्पृष्ट्वा नियोगतः 

शौचं कर्तव्यम्‌ अव्यपवृक्ते कामचारः इत्यनेन लोकजीवनं 
न्यर्रूपि | 

एवमेव हयवरट्सूत्रे रेफस्य पूर्वापरोपदेशचर्चासन्दर्भे 
नेमौ रहौ कार्यिणौ द्विर्वचनस्य । किं तर्हि ? निमित्तमिमौ 
रहौ द्विर्वचनस्य । तद्यथा - ब्राह्मणा भोज्यन्तां 
माठरकौण्डिन्यौ परिवेविषाताम्‌ इति नेदानीं तौ भुञ्जाते 
इत्यनेन ज्ञायते यत्‌ लोकजीवने Hat: भोजनपरिवेषणे 
सामकालिके न भवत इति निरदर्शि । 

समर्थः पदविधिः इति सूत्रे भाष्ये भाष्यकृता 
लोकव्यवहारनिदर्शकं समीचीनमुदाहरणमेकं प्रादायि । 
तद्यथा - एवं हि दृश्यते लोके भिक्षुकोऽयं द्वितीयां भिक्षां 
समासाद्य पूर्वा न जहाति सञ्चयायैव प्रवर्तते इति भिक्षुको 
धनसंग्रहे लुब्धः कथं वा पूर्वां भिक्षां जह्यात्‌ | 
अनेनोदाहरणप्रदर्शनेन ज्ञायते भिक्षुकस्य वा ऐश्वर्यवतो वा 
ततोऽप्यधिकसञ्चयने एव मनः प्रवर्तते इति भावः | तथैव 
अनुदात्तङित आत्मनेपदमिति सूत्रे न खलु 
अन्यत्प्रकृतमनुवर्तनादन्यद्‌ भवति यथा गोधा सर्पन्ती 
सर्पणाद्‌ अहिर्भवति इति स्वातन्त्र्यमात्रप्रा्तिलाभेन न केऽपि 
चोरा: दुष्टाः शठा वा नागरिकपदवीमर्हन्ति न वा ते 
शुद्धाचारा सम्भवन्तीति प्रतिपादितम्‌ । 

इग्यणः सम्प्रसारणमिति सूत्रे भाष्ये लौकिक दृष्टान्तेन 
सूक्ष्मं चिन्तनं प्रार्दार्शे | यथा- कश्चित्‌ कञ्चित्‌ तन्तुवायमाह- 
अस्य सूत्रस्य शाटकं वय इति । स पश्यति यदि शाटकः न 
वातव्यः | अथ वातव्यः न शाटकः | एवं शाटको वातव्यश्चेति 
विप्रतिषिद्धम्‌ । भाविनी खल्वस्य संज्ञा अभिप्रेता । स मन्ये 

वातव्य:- यस्मिन्नुते शाटक इत्येतद्धवति इति | एवमेव घटं 
कुरु , कौमुदीयं विरच्यते इत्यादीन्‌ लौकिकव्यवहारानपि 
भाविनं बुद्धिस्थं पदार्थ मनसि निधाय कुर्मः । एवमेव 
मार्गनगरकृषिवैद्यकप्रबन्धरोगप्रतिबन्धधान्यसञ्चयगवाद्युप 
चारादयो नैके विषया लोकजीवनसम्बद्धा महाभाष्ये 
दरी दृश्यन्ते | 

तथा च परिभाषेन्दुशेखरे यथोद्देशकार्यकालपरिभाषा- 
व्याख्यानावसरे महामहोपाध्यायस्य नागेशभट्टस्य 
अत्रैकदेशस्थ इत्यनेन तत्र तत्र तदुबुद्धावपि तत्तद्देशस्थत्वं 
वारयति | यथा व्यवहर्तृणां कार्यार्थमनेकदेशगमनेऽपि न 
तद्देशीयत्वव्यवहारः | किन्तु अभिजनदेशीयत्वव्यवहार एव 
इति कथनेन वयमुद्योगार्थ कार्यार्थं वा अन्यदेशं 
गच्छामश्चेदपि अस्मदभिजनदेशेनैव परिचीयामहे व्यमिति 
ज्ञायते । एवमेव सकृद्गतिपरिभाषायाः सिद्ध्यवसरे 
प्रतिपादितं यत्‌ एकस्मिन्‌ लक्ष्ये युगपदुभयोः कार्ययोः 
प्रवृत्तयो: बाधकाभावात्‌ पर्यायेण प्रवृत्तौ विप्रतिषेधसूत्रं 
नियमार्थमिति सकृद्गतिन्यायसिद्धिर्भवतीत्युक्त्वा यथा 
तुल्यबलयोरेक: प्रेष्यो भवति । स तयोः पर्यायेण कार्य करोति 
| यदा तमुभौ युगपत्प्रेषयतः नाना दिक्षु च कार्ये । तदा 
उभयोर्न करोति यौगपद्यासम्भवादित्युक्तम्‌ | 

एवमेव असिद्धे बहिरङ्गमन्तरङ्गे इत्यत्र 
अन्त:कार्यत्वररूपान्तरङ्गव्याख्यानावसरे मनुष्योऽयं 
प्रातरुत्थाय शरीरकार्याणि करोति । ततः सुहृदां ततः 
सम्बन्धिनाम्‌ इति कथनेन ज्ञायते दैनन्दिनलोकजीवने 
मनुष्यस्य प्राथमिकं कार्यम्‌ | 

एवमेव वाक्यपदीये अम्बाम्बेति यदा बालः शिक्षमाणः 
प्रभाषते | अव्यक्तं तद्विदां तेन व्यक्ते भवति निश्चयः ॥ 
उपाया: शिक्षमाणानां बालानामुपलालनाः: । असत्ये वर्त्मनि 
स्थित्वा ततः सत्यं समीहते ॥ इत्यादिभिः कारिकाभिः 
लौकिकं जीवनमवगम्यते | 
उपसंहारः:- 
इत्थं च व्याकरणं लोकाधीनमिति कृत्वा लोकानां प्रत्येकं 
जीवनक्षणे व्याकरणस्य उत व्याकरणस्य प्रत्येकं 
प्रतिपादनसन्दर्भे लोकजीवनस्य प्रवृत्तिरस्त्येव इति | 


षष्ठी शेषे ।(२.३.५०) 

इदं सूत्रम्‌ अष्टाध्याय्यां द्वितीयाध्यायस्य तृतीयपादे 
पञ्चाशत्तमं भवति । षष्ठी, शेषे इति द्विपदमिदं सूत्रं 
षष्ठीविभक्तिविधायकमस्ति | उक्तादन्यः शेषः । किम्‌ 
उक्तमिति चेत्‌ कर्मणि द्वितीया इत्यादिषु द्वितीयादि-विधिषु 
हि कर्मकर्तृकरणसम्प्रदानापादानाधिकरण-कारकाण्युक्तानि । 
प्रथमाविधौ प्रातिपदिकार्थोऽप्युक्तः । एतेभ्योऽन्यः 
स्वस्वामिभावादिसम्बन्धः शेषपदार्थः इत्यर्थः | एवं च 
सूत्रार्थो भवति यत्‌ कारकप्रातिपदि-कार्थव्यतिरिक्तः 
स्वस्वामिभावादिसम्बन्धः शेषस्तत्र षष्ठी स्यात्‌ इति | 

भासते न हि निर्विशेषं सामान्यमिति न्यायात्‌ । सति तु 
बाधके मातुः स्मरतीत्यादौ सम्बन्धत्वेनैव भानम्‌ । 
कर्मत्वादि-विशेषरूपेणापि भाने द्वितीयादिप्रसङ्गात्‌ इति 


भावः | यथा - राज्ञः पुरुषः । छात्रस्य पुस्तकम्‌ इत्यादि । 


राज्ञः पुरुषः इत्यत्र स्वस्वामिभावरूपविशेषा-त्मना 
सम्बन्धत्वरूपसामान्यात्मना च सम्बन्धः षष्ठ्यर्थः । 
राजसम्बन्ध्यभिन्नः पुरुष इति बोधः | आश्रयत्वादि तु 
संसर्गमर्यादया भासते । तत्र पुरुषो मुख्यं विशेष्यम्‌ । 
सम्बन्धस्त्वाधेयतया पुरुषविशेषणम्‌ । राजा तु आश्रयतया 
सम्बन्धविशेषणम्‌ । सम्बन्धस्तु आधेयतया राजानं प्रति 
विशेष्यम्‌ । प्रधानप्रत्ययवचनम्‌ इति वचनेन प्रत्ययार्थस्य 
प्रकृत्यर्थं प्रति प्राधान्यावगमात्‌ । अत एव पुरुषशब्दादपि न 
षष्टी । राजनिरूपितसम्बन्धा-श्रयः पुरुषः इति बोधे 
सम्बन्धस्य प्रकृत्यर्थपुरुषं प्रति विशेषणत्वेन विशेश्यत्वेन च 
भानानुपपत्तेः | यदा 
पुरुषगतस्वत्वनिरूपितस्वामित्वरूपसम्बन्धाश्रय: राजा इति 
बोध: | तदा पुरुषस्य राजा इति पुरुषशब्दात्‌ षष्ठी 
भवत्येवेति आशयः । 
मनोरमायां राज्ञः पुरुष इत्यादौ प्रत्ययार्थस्य प्रकृत्यर्थं 
प्रति प्राधान्यात्‌ अप्रधानादेव षष्ठी । तदर्थश्च पुरुषे विशेषणम्‌ 
। अर्थात्‌ प्रकृत्यर्थः षष्ठ्यर्थसम्बन्धेन पुरुषे विशेषणमिति 
भावः | 
ज्ञोऽविदर्थस्य करणे इत्यादीनां षण्णां सूत्राणां 
व्याख्यानं न कृतम्‌ | यतः शेषषष्ठयाः एव 
विस्तृतस्वरूपत्वात्‌ । शेषत्वेन विवक्षिते करणादौ अपि षष्ठी 
। तदेवोर्सै कौंसुखःयर्कर्सीरीासंफ्फिसस्स्धसौः्र॑धिवक्षायां 

षष्ठ्येव | यथा - कर्मणि कारके मातरं स्मरति । शेषे मातुः 


स्मरति इति | 

लघुशब्देन्दुशेखरे प्रतिबध्यप्रतिबन्धकभाव- 
लाघवानुरोधेन षष्ठ्यर्थस्य प्रकारतयैव भानमाश्रयणीयमिति 
केषंचन मतं खण्डयन्‌ नागेशः 
प्रतिबध्यप्रतिबन्धकभावो व्यर्थ एव । ज्ञानद्वयस्य 
युगपदसम्भवेन ज्ञानघटितसामग्रीककार्यद्वयासम्भवः इति 
वदति । न च एकस्यापि समूहालम्बनज्ञानस्य 
कार्यद्वयप्रयोजकस्य सम्भव इति वाच्यम्‌ । यतः 
प्रत्यक्षात्मकस्य शब्दात्मकस्यापि वा एकस्य 
समूहालम्बनात्मकस्य कार्यस्य एकदा सम्भवात्‌ 
विरोधाभावात्‌ प्रतिबध्यप्रतिबन्धकभाववैयर्थ्यस्य तावतापि 
सुस्थत्वात्‌ । यद्यपि मनसः परमाणुरूपस्य निरवयवस्य 
सत्त्वेन युगपज्ज्ञानद्वयासम्भवेन नैयायिकानां कथंचित्‌ 
प्रतिबध्यप्रतिबन्धकभावा-भ्युपगम आवश्यक इत्युच्यते । 
तथापि जन्यतया सावयवं मन इति सांख्यमतानुसारिणां 
शाब्दिकानां प्रतिबध्यप्रतिबन्धकभावः अनावश्यक एवेति 
षष्ठ्यर्थस्य संसर्गतयैव भानमुचितम्‌ | 

एकदेशावच्छिन्नेन मनसा एकस्य, अपरदेशावच्छिन्नेन 
मनसा च अपरस्य ज्ञानस्य युगपदुपपादयितुं शक्यत्वात्‌ । 
युक्तं चैतत्‌ । अत एव राज्ञः पुरुषः इत्यत्र राजा विशेषणं 
पुरुषो विशेष्य: इत्युक्तं षष्ठी शेषे सूत्रभाष्ये । सम्बन्धस्य 
प्रकारत्वे तु सम्बन्धं विशेष्यतया विशेषणतया वा ब्रूयादिति 
तत्त्वविदः | 

ननु राहो: शिर: इत्यादौ कारकप्रातिपदिकार्थ- 

व्यतिरिक्तार्थाभावात्‌ षष्टी कथम्‌? इति चेदुच्यते - 
नानावस्थायुक्तराहो: इदमेकावस्थायुक्तं शिर इति 
काल्पनिकावयवावयविभावमादाय तदुपपत्ति: । 
कारकविभक्तीनामपि क्रियाकारकभावसम्बन्ध: वर्तते | तस्य 
च संसर्गमर्यादयैव भानम्‌ । संख्यान्वयस्तत्र प्रकृत्यर्थं । न तु 
षष्ठ्यर्थसम्बन्धे | अन्यथा एकराज- 
कीयसम्बन्धद्वयाद्यभिप्रायेण राज्ञोरित्यापत्ति: | 


कर्तृकर्मणो: कृति । (२.३.६५) 

इदं सूत्रम्‌ अष्टाध्याय्यां द्वितीयाध्यायस्य तृतीयपादे 
पञ्चषष्टितमं सूत्रं भवति । कर्तृकर्मणोः, कृति इति द्विपदमिदं 
सूत्रं षष्ठीविभक्तिविधायकमस्ति | कर्ता च कर्म च कर्तृकर्मणी, 
तयोः इति इतरेतरद्रन्द्रसमासः । कृति इति कृच्छब्दस्य 
सप्तम्येकवचनम्‌ | एवं च सूत्रार्थो भवति यत्‌ कृद्योगे कर्तरि 
कर्मणि च षष्ठी स्यात्‌ । यथा कर्तुः उदाहरणम्‌ - कृष्णस्य 
कृतिः | करणं कृतिः | स्त्रियां क्तिन्‌ इति सूत्रेण भावे क्तिन्‌ 
प्रत्ययः । कृष्णः करोतीत्यर्थः । अत्र कृष्णः कर्ता । 
कृतिः इति कृद्योग: वर्तते | अतोऽनेन सूत्रेण कर्तरि षष्ठी 
भवति | कृष्णकर्तृका कृतिरिति बोधः | यथा कर्मणः 
उदाहरणम्‌ - जगतः कर्ता कृष्णः । कृष्ण: जगत्‌ करोति 


C-0. Kavikulguru Kalidas Sanskrit University Ramtek Collection 


83 


व्याकरणप्रबन्धरत्रम्‌ 
इत्यर्थः । अत्र कर्ता इति कृधातो: कर्तरि तृच्‌ प्रत्ययः | जगत्‌ 
इति कर्मपदम्‌ | अतोऽनेन सूत्रेण कर्तेति कृद्योगे जगच्छब्दस्य 
षष्ठी भवति । जगत्कर्मकसुष्ट्यनुकूलव्यापारवान्‌ कृष्णः इति 
बोध: | 

सम्प्रति दलप्रयोजनं विचार्यते । कर्तृकर्मणोः किम्‌? । 
सूत्रे कर्तृकर्मणोः इति पदं किमर्थमिति चेत्‌ शस्त्रेण भेत्ता 
इत्यादौ षष्ठीवारणाय । अन्यथा भेत्ता इति कृद्योगे 
शस्त्रशब्दस्य करणवाचकस्य षष्ठी स्यात्‌ । अतस्तद्वारणाय 
तत्पदं न्यवेशि | 

कृति इति किम्‌? । सूत्रे कृति इति किमर्थमिति प्रश्न: । 
कृतिपदाभावे कृतपूर्वी कटमित्यादौ तद्धितस्य योगे षष्ठी 
प्राप्रोति | तद्वारणाय सूत्रे कृतीति पदम्‌ | अत्र कटः पूर्वं कृतः 
अनेन इति लौकिकविग्रह: | अत्र पूर्वमिति क्रियाविशेषणम्‌ | 
सुप्सुपा इति समासः । अनेनेत्यनुवृत्तौ कृतपूर्वशब्दात्‌ 
सपूर्वाच्च इति इनिप्रत्ययः तद्धितः । तत्र करोतिक्रियापेक्षया 
कटस्य कर्मत्वादनेन षष्टीप्राप्ती तद्धितयोगान्न भवति | 

ननु कृतः कटः पूर्वमनेनेति विग्रहे कृतशब्दस्य 
पूर्वशब्देन समासो न भवति । कृतशब्दस्य कटशब्दापेक्षत्वेन 
सामर्थ्यविरहात्‌ | अत एव तद्धित इनिप्रत्ययोऽपि दुर्लभः | 
किञ्च कृत इति क्तप्रत्ययेन कटस्य कर्मणोऽभिहितत्वेन ततः 
षष्ठ्या: प्राप्तिरिव नास्तीति तन्निवृत्त्यर्थं कृदूहणेन किं 
प्रयोजनम्‌ । 

क्तप्रत्ययेन कटस्य उक्तत्वादेव कटाहट्वितीयाऽपि 
दुर्लभेति चेत्‌ न्न | यतः कृत अम्‌ पूर्वं अम्‌ 
इत्यलौकिकविग्रहवाक्ये कटस्यासन्निहिततया कर्मत्वे- 
MANIERA o gu P Sanski AR ion कर्मणि 

क्तप्रत्ययस्यासम्भवे सति नपुंसके भावे क्तः इति भावे 
क्तप्रत्यये सति कृतशब्दस्य कटशब्दसापेक्षत्वात्‌ समासतद्धितौ 
निर्बाधौ | ततश्च कृतपूर्वीति तद्धितान्तस्य पूर्व कृतवानित्यर्थः 
पर्यवस्यति | किं कृतवानिति कर्मजिज्ञासायां कटमत्यन्वेति । 
गणभूतयापि क्रियया कारकसम्बन्धस्य कटं कृतवानित्यादौ 
दर्शनात्‌ | तच्च कर्मत्वं न क्तप्रत्ययेनाभिहितम्‌, तस्य भावे 
विधानात्‌ | नापि इनिप्रत्ययेन, तस्य कर्तरि विधानात्‌ | तथा 
च असति eget षष्ठी स्यात्‌ | तन्निवृत्त्यर्थं कृदूहणमिति 
भाष्ये स्पष्टम्‌ । 
कृतपूर्वी कटमिति विषये भर्तृहरिणा एवमुक्तम्‌ - 

विशेषकर्मसम्बन्धे निर्भुक्तेऽपि कृतादिभिः । 

विशेषनिरपेक्षोऽन्यः कृतशब्दः प्रवर्तते ॥ 

अकर्मकत्वे सत्येवं क्तान्ते भावाभिधायिनि | 

ततः क्रियावता कर्त्रा योगो भवति कर्मणाम्‌ | 

अविग्रहा गतादिस्था यथा ग्रामादिकर्मभिः | 

क्रिया सम्बध्यते तद्वत्‌ कृतपूर्व्यादिषु स्थिता ॥ 
अयं भावः - कृतादिशब्दैः कटादिसमभिव्याहारात्‌ 
विशिष्टकर्मसम्बन्धे निष्कृष्य भुक्तेऽपि अनुभूतेऽपि कृतः पूर्वे 
कटोऽनेन इत्यवस्थायामिति भावः । तस्याम्‌ अवस्थायां 
वृत्तिविरहात्‌ | कर्मसामान्यवचनः अन्य एव कृतशब्दः प्रवर्तते 
वृत्तिं लभते च । अविवक्षितकर्मतायां नेह पच्यते इत्यादावपि 
कर्मसामान्ये प्रत्ययाभ्युपगमादिति भावः | 

षष्ठी स्थानेयोगा ।(१.१.४९) 


इदं सूत्रम्‌ अष्टाध्याय्यां प्रथमाध्यायस्य प्रथमपादे 
नवचत्वारिंशत्तमं भवति । षष्ठी, स्थानेयोगा इति द्विपदमिदं 
सूत्रं परिभाषासूत्रं वर्तते | अनियमे नियमकारिणी परिभाषा 
| स्थानं च प्रसङ्गः । स्थाने योगः यस्याः सा स्थानेयोगा 
इति बहुत्रीहौ निपातनात्‌ सप्तम्याः अलुक्‌ | स्थानेन योगः 
यस्या: सा स्थानेयोगा इति बहुव्रीहौ निपातनादेत्वम्‌ | एवं 
च सूत्रार्थो भवति यत्‌ अनिर्धारितसम्बन्धविशेषा षष्ठी 
स्थानेयोगा बोध्या इति । 

लोके तावत्‌ एकशतं षष्ठ्यर्थाः - आर्थाः, यौनाः, 
मौखाः, स्रौवा: इति | शब्दस्य शब्देन सह त्रयः सम्बन्धाः - 
आनन्तर्यम्‌, सामीप्यम्‌, प्रसङ्गः इति | तत्रान्यतमस्य 
निर्धारणार्थं सूत्रमिदमिति भाष्ये स्पष्टम्‌ | यथा - इको 
यणचि इति उदाहरणम्‌ । अत्र इकः इति षष्ठ्याः सम्बन्धः 
इदमित्थमिति केनापि शब्देन न निर्धारितः । अतः अत्र 
अनिर्धारितसम्बन्धविशेषा षष्ठी वर्तते । तेन इकः इति 
षष्ठ्या: स्थानमुच्यते | तस्मिन्‌ प्रकृत्यर्थः इक्‌ निरूपकतया 
अन्वेति । अचि परतः इकः प्रसङ्गे यण्‌ स्यादिति । 
ऊदुपधाया गोह इत्यादौ षष्ठ्याः सम्बन्धस्य निर्दिष्टत्वात्‌ 
नास्या: परिभाषायाः प्रवृत्तिः । 

इको यणचीत्यादौ इक इत्युक्ते किमिति जिज्ञासायां 
अनया षष्ठ्या: स्थानेन सह सम्बन्धो वक्तव्य इति उच्यते | 
तेन इक: स्थाने यण्‌ इति अर्थः सिद्ध्यति | 

अनिर्धारित: सम्बन्धविशेषः यस्याः सा इति 

अनिर्धारितसम्बन्धविशेषा षष्ठी भवति । एवम्‌ इको 
यणचीत्यादौ षष्ठी स्थानरूपसम्बन्धविशेषार्थिका इति भाष्ये 


निरूपितम्‌ । 
स्थानेयोगा इत्यत्र तृतीयान्तेन समासपक्षे स्थानेन 
स्वनिष्ठानुयोगितानिरूपकसम्बन्धार्थकतारूप: सम्बन्ध: 


यस्याः सा इति आशय: । सप्तम्यन्तेन समासपक्षे स्थाने 
स्वार्थनिरूपितानुयोगितात्वरूप: सम्बन्धो यस्या सा इति 
आशय: । अत्रायं भाव: - इक इति षष्ठी सम्बन्धार्थिका | 
सम्बन्धश्च प्रतियोग्यनुयोगिसापेक्ष: । तत्र प्रतियोगी इक्‌ सूत्रे 
निर्दिष्ट: | अनुयोगी स्थानपदार्थः इति अनेन परिभाषासूत्रेण 
लभ्यते | स्थानं च षष्ठ्यर्थसम्बन्धस्य अनुयोगि । अतः 
षष्ठ्यर्थसम्बन्धनिरूपितानुयोगित्वं स्थाने वर्तते । 
स्थाननिष्ठानुयोगितानिरूपकसम्बन्धवाचकत्वं षष्ठ्यां वर्तते । 
तथा च इक: स्थाने यण्‌ भवतीत्यर्थः | 

परिभाषाप्याधिकार इत्युच्यते । पारार्थ्यसाम्यात्‌ 
परिभाषा अपि अधिकार एव इत्याशयः । 

अधिकारो नाम त्रिप्रकारः | प्रथमः प्रकारः यथा- 
कश्चिदेकदेशस्थः सर्व शास्त्रमभिज्वलयति | यथा प्रदीपः 
सुप्रज्वलितः सर्वं वेश्म अभिज्वलयति | द्वितीयः प्रकारः यथा 


- रज्वा अयसा वा बद्धं काष्ठम्‌ अनुकृष्यते तद्वद्‌ अनुकृष्यते 


चकारेण । तृतीयः प्रकारः यथा - प्रतियोगं तस्य अनिर्देशार्थ 


इति योगे योगे उपतिष्ठते इति । तत्र तृतीयः प्रकारः एतदर्थं 
भवति । 

युष्मच्छब्दस्य तृतीयाविभक्तिपर्यन्तप्रक्रियाविचार: 


सर्वादिगणे यथाक्रमं द्वात्रिंशत्तमसंख्यात्वेन 
परिगणितोऽयं दकारान्तस्त्रिषु लिङ्गेषु समानो युष्मच्छब्दः | 
सर्वादीनि सर्वनामानि (१-१-२७) इति सूत्रेण 
सर्वादिगणपठितत्वादस्य सर्वनामसंज्ञा वर्तते । सर्वादीनि 
शब्दस्वरूपाणि सर्वनामसंज्ञानि स्युरिति तदर्थः । 
युष्मच्छब्दस्य सर्वनामसंज्ञायामकजादिप्रयोजनम्‌ । द्वन्द्रे च 
(१-१-३१) इति ज्ञापकात्‌ युष्मच्छब्दान्तस्यापि 
सर्वनामसंज्ञायां परमत्वर्कमित्यादि सिद्ध्यति | 
युष्मच्छब्दस्य रूपाणि - 


ल्लम्‌ अनास LA 
त्वाम्‌/त्वा युवाम्‌/वाम्‌ युष्मान्‌/व: 
त्वया युवाभ्याम्‌ युष्माभि: 
तुभ्यम्‌/ते युवाभ्याम्‌/वाम्‌ युष्मभ्यम्‌/वः 
त्वत्‌ युवाभ्याम्‌ युष्मत्‌ 
तव/ते युवयोः/वाम्‌ युष्माकम्‌/वः 
त्वयि युवयो: युष्मासु 


एवं द्वितीयाचतुर्थीपञ्चमीविभक्तिषु वैकल्पिकरूपाणि भवन्ति 
| वैकल्पिकास्ते त्वादयः पदात्परे अपादादौ विद्यमानस्य 
द्वितीयादिविशिष्टस्य युष्मच्छब्दस्य स्थानेऽनन्वादेशे 
वाऽन्वादेशे च नित्यं भवन्ति । इतः युष्मच्छब्दस्य 
तृतीयाविभक्तिपर्यन्तप्रक्रिया निरूप्यते । 

युष्मच्छब्दस्य प्रक्रिया - 

त्वम्‌- युष्मच्छब्दस्य प्रथमाविभक्त्यैकवचने इदं रूपम्‌ । 

प्रातिपदिकसंज्ञायां स्वौजसमौडित्यादिसूत्रेण एकवचने 
सुप्रत्यये युष्मद्‌ सु इति स्थिते उपदेशेऽजनुनासिक इत्‌ (१-३- 
२ ) सूत्रेण उकारस्येत्संज्ञायां तस्य लोपः (१-३-९ ) इति लोपे 
युष्मद्‌ स्‌ इति जाते ङे प्रथमयोरम्‌ ( ७-१-२८ ) इति सूत्रेण 
अमादेशे युष्मद्‌ अम्‌ इति स्थिते त्वाहौ सौ ( ७-२-९४) इति 
सूत्रेण युष्मदित्यत्र मपर्यन्तभागस्य त्वादेशे त्व अद्‌ अम्‌ इति 
जाते अतो गुणे (६-१-९७ ) इति सूत्रेण पररूपे त्वद्‌ अम्‌ इति 
जाते शेषे लोप: ( ७-२-९०)२ इति सूत्रेण दकारस्य लोपे त्व 
अम्‌ इत्यवस्थायाम्‌ अमि पूर्वः (६-१-१०७ ) इति पूर्वरूपे 
त्वम्‌ इति सुबन्तं पदं निष्पद्यते | 
युवाम्‌ - युष्मच्छब्दात्‌ प्रथमाद्विवचने आऔप्रत्यये ङे 
प्रथमयोरम्‌ ( ७-१-२८ ) इति सूत्रेण अमादेशे युष्मद्‌ अम्‌ 
इति स्थिते युवावौ द्विवचने (७-२-९२ P इति सूत्रेण 
मपर्यन्तस्य युवादेशे युव अद्‌ अम्‌ इति जाते अतो गुणे (६- 
१-१०७ ) इत्यनेन पररूपे युवद्‌ अम्‌ इति जाते प्रथमायाश्च 
द्विवचने भाषायाम्‌ (७-२-८८ )* इति सूत्रेण आत्वे युव आ 
अम्‌ इति जाते अकः सवर्णे दीर्घः (६-१-१०१ ) इत्यनेन 
दीर्घे युवा अम्‌ इति स्थिते अमि पूर्व: (६-१-१०७ ) इत्यनेन 
पूर्वरूपे युवाम्‌ इति सुबन्तं पदं सिद्ध्यति | 
यूयम्‌ - युष्मच्छब्दात्‌ प्रथमाबहुवचने जस्प्रत्यये चुटू ( ) 
इत्यनेन जकारस्य इत्संज्ञायां तस्य लोपः (१-३-९ ) इति 
लोपे युष्मद्‌ अस्‌ इत्यवस्थायां ङे प्रथमयोरम्‌ ( ७-१-२८ ) 
इति सूत्रेण अमादेशे युष्मद्‌ अम्‌ इति स्थिते यूयवयौ जसि 
(७-२-९३ )५ इति सूत्रेण मपर्यन्तस्य यूयादेशे यूय अद्‌ अम्‌ 
इति जाते अतो गुणे (६-१-९७ ) इति T यूयद्‌ अम्‌ 

इति जाते शेषे लोप: (७-२-९०) इति अन्त्यस्य लोपे यूय 
अम्‌ इति जाते अमि पूर्व: (६-१-१०७ ) इत्यनेन पूर्वरूपे 
यूयम्‌ इति सुबन्तं पर्द सिद्ध्यति । 
त्वाम्‌ - युष्मच्छब्दाद्‌ द्वितीयैकवचने अम्प्रत्यये ङेः 
प्रथमयोरम्‌ ( ७-१-२८ ) इति सूत्रेण अमोऽमादेशे युष्मद्‌ 
अम्‌ इति स्थिते त्वमावेकवचने (७-२-९७ )६ इति सूत्रेण 
मपर्यन्तस्य त्वादेशे त्व अद्‌ अम्‌ इति स्थिते अतो गुणे (६-१- 
९७ ) इति पररूपे त्वद्‌ अम्‌ इति जाते द्वितीयायां च (७-२- 
८७ )५ इति सूत्रेण आत्वे त्व आ अम्‌ इति जाते अकः सवर्णे 
दीर्घः (६-१-१०१ ) इत्यनेन दीर्घे त्वा अम्‌ इति जाते अमि 
पूर्वः (६-१-१०७ ) इत्यनेन पूर्वरूपे त्वाम्‌ इति सुबन्तं पदं 
सिध्यति । 
युवाम्‌ - युष्मच्छब्दात्‌ द्वितीयाद्विवचने औट्प्रत्यये टकारस्य 
हलन्त्यम्‌ (१-३-३ ) इति सूत्रेण इत्संज्ञायां तस्य लोप:( १- 
३-९ ) इति लोपे ङे प्रथमयोरम्‌ ( ७-१-२८ ) इति सूत्रेण 
अमादेशे युष्मद्‌ अम्‌ इति स्थिते युवावौ द्विवचने (७-२-९२ 
) इति सूत्रेण मपर्यन्तस्य युवादेशे युव अद्‌ अम्‌ इति जाते 
अतो गुणे (६-१-१०७ ) इत्यनेन पररूपे युवद्‌ अम्‌ इति 
जाते द्वितीयायां च (७-२-८७ ) इति सूत्रेण आत्वे युव आ 
अम्‌ इति जाते अकः सवर्णे दीर्घः (६-१-१०१ ) इत्यनेन 
दीर्घे युवा अम्‌ इति स्थिते अमि पूर्व: (६-१-१०७ ) इत्यनेन 
पूर्वरूपे युवाम्‌ इति सुबन्तं पदं सिदध्यति | 
युष्मान्‌ - युष्मच्छब्दाद्‌ द्वितीयाबहुवचने शस्प्रत्यये 
लशक्वतद्धिते (१-३-८ ) इति सूत्रेण शकारस्य इत्संज्ञायां 
तस्य लोए, (१५३९ चि AT DAR AER स्थिते 

द्वितीयायां च (७-२-८७ ) इति सूत्रेण आत्वे युष्म आ अस्‌ 
इति जाते अक: सवर्ण दीर्घ: (६-१-१०१ ) इत्यनेन दीर्घ 
युष्मा अस्‌ इति जाते शसो न (७-१-२९ )८ इति सूत्रेण 
असो$कारस्य नकारादेशे युष्मा न्‌ स्‌ इति जाते संयोगान्तस्य 
लोप: (८-२-२३ ) इति सकारलोपे युष्मान्‌ इति सुबन्तं पदं 
सिध्यति । 
त्वया - युष्मच्छब्दात्‌ तृतीयैकवचने टाप्रत्यये चुटू (१-३-७ 
) इत्यनेन इत्संज्ञायां तस्य लोपे युष्मद्‌ आ इति स्थिते 
त्वमावेकवचने (७-२-९७ ) इति सूत्रेण त्वादेशे त्व अद्‌ आ 
इति जाते अतो गुणे (६-१-१०७ ) इत्यनेन पररूपे त्वद्‌ आ 
इति जाते योऽचि (७-२-८९)९ इति सूत्रेण अन्त्यस्य 
यकारादेशे त्वय्‌ आ इति जाते मेलने त्वया इति सुबन्तं पदं 
सिध्यति । 
युवाभ्याम्‌ - युष्मच्छब्दात्‌ तृतीयाद्विवचने भ्याम्प्रत्यये 
युष्मद्‌ भ्याम्‌ इति स्थिते युवावौ द्विवचने (७-२-९२ ) इति 
सूत्रेण युवादेशे युव अद्‌ भ्याम्‌ इति जाते पररूपे युवद्‌ भ्याम्‌ 
इति स्थिते युष्मदस्मदोरनादेशे (७-२-८६ )१° इति सूत्रेण 
अन्त्यस्य आत्वे युव आ भ्याम्‌ इति स्थिते अकः सवर्णे दीर्घः 
(६-१-१०१ ) इत्यनेन दीर्घे युवाभ्याम्‌ इति सुबन्तं पर्द 
सिध्यति । 
युष्माभिः - युष्मच्छब्दात्‌ तृतीयाबहुवचने भिस्प्रत्यये युष्मद्‌ 
भिस्‌ इति स्थिते युष्मदस्मदोरनादेशे (७-२-८६ ) इति 
सूत्रेण अन्त्यस्य आत्वे युष्म आ भिस्‌ इति स्थिते अक: सवर्णे 
दीर्घः (६-१-१०१ ) इत्यनेन दीर्घे युष्माभिस्‌ इति जाते 
सकारस्य ससजुषो रु: (८-२-६६ ) इत्यनेन रुत्वे 

उपदेशे$जनुनासिक इत्‌ (१-३-२ ) इत्यनेन इत्संज्ञायां तस्य 
लोपे युष्माभिर्‌ इति जाते खरवसानयोर्विसर्जनीय: (८-३- 
१५ ) इति सूत्रेण विसर्गे युष्माभिः इति सुबन्तं पदं सिध्यति 


| 
द्वितीयाविभक्तौ यथाक्रमं त्वा, वाम्‌, व: इति रूपान्तराणि 
दृश्यन्ते युष्मच्छब्दस्य | युष्मद्‌ अम्‌ इत्यवस्थायां त्वामौ 
द्वितीयाया: (८-१-२३ ) इति सूत्रेण त्वादेशो भवति 
प्रकृतिप्रत्ययस्थाने | ततः त्वा इति सुबन्तं पदं सिदध्यति | 
अत्र पदस्य (८-१-१६ ) पदात्‌ (८-१-१७ ) अनुदात्तं 
सर्वमपादादौ (८-१-१८ ) इति अधिकारत्रयमस्ति । एते 
वांनावादय आदेशा अनन्वादेशे वा वक्तव्याः। ( वा )इति 
वार्तिकम्‌ । एवं च त्वादय आदेशा : अपादादौ विद्यमानस्य 
पदात्‌ परस्य युष्मदमित्यादिप्रकृतिप्रत्ययविशिष्टपदस्य 
स्थाने अनन्वादेशे विकल्पेन अन्वादेशे नित्यं च भवन्ति । 
यथा - धाता ते भक्तोऽस्ति । धाता तव भक्तोऽस्ति इति वा 
इति अनन्वादेशे। अन्वादेशे तु तस्मै ते नम इत्येव | 
ङे प्रथमयोरम्‌ (७-१-२८) इति सूत्रविचारः - 
अस्मिन्‌ सूत्रे विशिष्य ङे प्रथमयोः इति पृथक्पदविषये चर्चा 
कृता सर्वै: टीकाकारैः | यदि ङेप्रथमयोः इति समस्तमुच्येत 
तर्हि द्वितीयाविभक्तिग्रहणं न स्यात्‌ । ततः त्वामित्यादिषु 
अम्‌ न श्रूयेत । अत इत्थं चर्चा कृता वर्तते 
समस्तव्यस्तपदविषये विविधशास्त्रकारैः - कौमुद्यां तावद्‌ 
युष्मदस्मद्भ्यां परस्य ङे इत्यस्य प्रथमाद्वितीययोश्च 
अमादेशः स्यात्‌ इति बालमनोरमायां ङे इति लुप्तषष्ठीकं 
पृथक्पदम्‌ । प्रथमयोरिति प्रथमाद्वितीययोर्लाक्षणिकमिति 
भाष्यम्‌ ईँति"सरसंखोधिस्कां गेण Sah Ry SUPT ole Sa 

| प्रथमयोरिति द्विवचनबलेन प्रथमाशब्द: 
प्रथमाद्वितीयोभयार्थक इति । प्रौढमनोरमायां ङ इति 
पृथक्पदं लुप्रषष्ठीकम्‌ । प्रथमाशब्द: प्रथमाद्वितीययो: 
समुदाये गौण: | ङेसुटोरम्‌ इति सुवचम्‌ इति | 
लघुशब्देन्दुशेखरे ङे इति पृथक्पदम्‌ | अत एव 
प्रथमयोरित्युच्यते । कयोः प्रथमयोः ? विभक्त्योः | 
वचनयोस्तु न ग्रहणं 'शसो न इति लिङ्गात्‌’ इति भाष्यं 
सङ्गच्छते इति । काशिका यां ङे इत्यविभक्तिकोऽयं 
निर्देशः | ङे इत्येतस्य प्रथमयोश्च विभक्त्योः 
प्रथमाद्वितीययो: युष्मदस्मड्यामुत्तरयोः अम्‌ इत्ययमादेशो 
भवति इति | 

एवं च सर्वेषां मते ङे प्रथमयोः इति पृथक्पदमेव इति ज्ञायते 
। तेन त्वामादि सिध्यति । 

शेषे लोप: (७-२-९०) इत्यत्र विचारः - 

उक्तादन्यः शेषः | किमुक्तमित्याकाड्क्षायां 
युष्मदस्मदोरनादेशे (७-२-८६ ), द्वितीयायां च (७-२-८७ 
), प्रथमायाश्च द्विवचने भाषायाम्‌ (७-२-८८ ) इति 
सूत्रैरात्वं योऽचि (७-२-८९ ) इति सूत्रेण यत्वं च उक्तम्‌ । 
एतदतिरिक्तविभक्ति शेषपदेन विवक्ष्यते | 
तादृशशेषविभक्तौ परतो लोप उच्यते | तदित्थं वर्तते - 
कौमुदी - आत्वयत्वनिमित्तेतरविभक्तौ परतो 
युष्मदस्मदोरन्त्यस्य लोप स्यात्‌ | 
काशिका - शेषे विभक्तौ युष्मदस्मदोर्लोपो भवति | कश्च 
शेष: ? यत्राकारो यकारश्च न fated: | पञ्चम्याश्च 

चतुर्थ्याश्च षष्ठीप्रथमयोरपि | यान्यद्विवचनान्यत्र तेषु लोपो 
विधीयते ॥ 

उदाहरणम्‌ - त्वम्‌ इत्यादि । अत्र त्वद्‌ अम्‌ इत्यवस्थायां सौ 
शेषविभक्तौ परे अनेन अन्त्यस्य दकारस्य लोपे पररूपे त्वम्‌ 
इति रूपं सिध्यति | 

अत्र पक्षद्वयम्‌ - 

१) अन्त्यस्य लोपः - ( शेषपदं प्रत्ययसम्बद्धम्‌ ) - 
शेषविभक्तौ युष्मदस्मदोरन्त्यस्य ( दस्य ) लोप इत्यर्थः। 
२) शेषस्य लोपः - ( शेषपदं प्रकृतिसम्बद्धम्‌ ) - विभक्तौ 
मपर्यन्ताच्छेषस्य ( अदः) लोप इत्यर्थः । 

पक्षद्वयस्य प्रयोजनम्‌ 

१) अन्त्यस्य लोपपक्षे एव युष्म + भ्यम्‌ =युष्मभ्यम्‌ इति 
भ्यमादेशे सिध्यति | शेषस्य लोपे भ्यमादेशपक्षे युष्मभ्यं न 
सिध्येत्‌ | 
२) शेषस्य लोप इति पक्षे त्वं ब्राह्मणी इत्यादौ त्वद्‌ अम्‌ 
इत्यवस्थायां शेषस्य अदो लोपे अदन्तत्वाभावात्‌ टाब्‌ न 
भवतीति टाबो निवारणमकारि । एवमेव यूयम्‌ इत्यादौ 
यूय अम्‌ इत्यवस्थायां शीभावादीनां च वारणमकारि । 
परन्तु प्रथमपक्ष एव भाष्यसम्मत इति शब्दरत्रे न्यरूपि | 
पक्षद्वये प्रमाणम्‌ - 

१) साम आकम्‌ इति ससुट्कनिर्देशः शेषे लोपोऽन्त्यलोपपक्षे 
प्रमाणम्‌ । अन्यथा युष्मद्‌ आम्‌ इत्यवस्थायां शेषस्य लोपे 
युष्म्‌ आम्‌ इति जाते अदन्तसर्वनामत्वाभावात्‌ सुटोऽप्रवृत्तौ 
ससुट्कनिर्देशः पाणिनेः व्यर्थ एव स्यात्‌ | 

२) त्यदादीनामः सूत्रे 'टिलोपष्टाबभावार्थ: कर्तव्य इति स 


स्मृतः । अथवा शेषसप्तम्या शेषे लोपो विधीयत' इति 


वार्तिकतद्भाष्ययोः स्पष्टम्‌ | टिलोपोऽर्थात्‌ शेषस्य लोपः 
टाब्निवारणार्थ इति वार्तिकप्रामाण्यात्‌ पक्षोऽयं ज्ञाप्यते | 
शेषे ग्रहणं विस्पष्टार्थम्‌ - विशेषविहिताभ्याम्‌ 
आत्वयत्वाभ्यां स्वविषये लोपस्य बाधसम्भवात्‌ । 
विशेषविहिते आत्वयत्वे स्वविषये लोपं बाधित्वा प्रवर्तेते । 
अतः शेषे इति पदाभावेऽपि विभक्तौ परतो 
युष्मदस्मदोरन्त्यस्य लोपसम्भवे शेषेग्रहणं 
विस्पष्टार्थमेवेत्युक्तम्‌ । 
यूयवयौ जसि ( ७-२-९३) इति सूत्रविचारः - 

अत्र पूर्वपक्षः - यूय + अम्‌ इत्यवस्थायां जसः शी प्राप्तः । 
तन्निवारणमित्थमक्रियत - 
कौमुद्यां तावद्‌ अङ्गकार्ये कृते पुनर्नाङ्गकार्यम्‌ इति 
परिभाषया जसोऽम्यङ्गकार्ये कृते पुनरङ्गकार्यं शीभावो न 
भवतीति आशयः । अथवा ङे प्रथमयोरम्‌ इत्यत्र मकारान्तरं 
प्रश्निष्य अम्‌ मान्त एव शिष्यते न तु विक्रियते इति 
व्याख्यानाद्‌ शीभावस्य निवारणं क्रियते । 
प्रौढमनोरमायां तावद्‌ जसः शी इत्यत्र जसः स्‌ इति सकारं 
प्रश्षिष्य सान्तस्य जसः इति व्याख्यानात्‌ प्रकृते जसोऽमादेशे 
सान्तजसोऽभावात्‌ शीभावो न भवति | अथवा अतोऽम्‌ इति 
सूत्रादम्ग्रहणमनुवर्त्य अम्‌ अमेवेति व्याख्यानात्‌ पुनः 
शीभावो न भवति । 
लघुशब्देन्दुशेखरे तावत्‌ सन्निपातपरिभाषया श्याद्यभाव 

युष्मदादिसन्निपातेन जातस्य लोपस्य तद्विघातकश्यादि- 
निमित्तत्वं न इत्युक्त्वा शीभावनिवारणं कृतम्‌ । 
शसो न ( ७-१-२९) इति सूत्रविचारः - 

कौमुदी - नेत्यविभक्तिकं पदम्‌ | युष्मदस्मद्भ्यां 
परस्य शसो नकार: स्यात्‌ | 

काशिका - युष्मदस्मद्भामुत्तरस्य शसो नकारादेशो 
भवति । 
अत्र पूर्वपक्ष: - युष्मदस्मद्भ्यां परस्य शसः अम्‌ न स्यादिति 
सूत्रार्थः । तथा च अमभावे द्वितीयायां च इत्यात्वे युष्म आ 
अस्‌ इति स्थिते सवर्णदीर्घे युष्मा अस्‌ इति जाते 
पूर्वसवर्णदीर्घे युष्मास्‌ इति जाते तस्माच्छसो नः पुंसि इति 
सूत्रेण नकारे युष्मान्‌ इति रूपं सिध्यति खलु इति 
चेत्समाधानमुच्यते - 
सिद्धान्तः - युष्मान्‌ बालकान्‌ युष्मान्‌ बालिकाः युष्मान्‌ 
छात्रकुलानि च पश्य इत्यादौ सर्वलिङ्गेषु 
नकारादेशसाधनाय नेत्यविभक्तिकं पदमित्युक्तम्‌ । ततः 
युष्मदस्मद्भ्यां परस्य शसो नकारः स्यादिति सूत्रार्थः | एवं च 
युष्मा अस्‌ इत्यवस्थायां शसो नेति सूत्रेण अकारस्य 
नकारादेशे युष्मान्‌ स्‌ इति स्थिते संयोगान्तलोपे युष्मानिति 
त्रिषु लिङ्गेष्वपि रूपं सिध्यति । 
वचनशब्द: यौगिकः न तु रूढ: - 
युवावौ द्विवचने (७-२-९२ ) इत्यत्र उक्तिः वचनम्‌, द्वयोः 
वचनम्‌ द्विवचनम्‌ । तस्मिन्‌ । द्विवचने इति अत्र 
वचनशब्द: प्रकृतिपरः न तु प्रत्ययपरः । 
द्वित्वविश्षिद्टार्धवाचिनोदरिदि.त..तु..दविवत्तनसंत्रक्रे.प्रत्यये परे 

इति | वचनग्रहणसामर्थ्यात्‌ । तेन युवाम्‌ अतिक्रान्तम्‌ 
अतियुवाम्‌ । युवाम्‌ अतिक्रान्तौ अतियुवाम्‌ । इत्यादि 
सिध्यति । 

त्वमावेकवचने (७-२-९७ ) इत्यत्रापि उक्ति: वचनम्‌, 
एकस्य वचनम्‌ एकवचनम्‌ । तस्मिन्‌ । एकवचने इति 
एकत्वविशिष्टार्थवाचिनोरिति न तु एकवचनसंज्ञके प्रत्यये 
परे इति भाव: | वचनग्रहणसामर्थ्यात्‌ । 

वचनग्रहणस्य प्रयोजनं तावत्‌ त्वामतिक्रान्तम्‌ अतित्वाम्‌ | 
त्वामतिक्रान्तौ अतित्वाम्‌ | इत्यादौ त्वादेशसिद्धिः | 
उपसंहारः - 

इत्थं च युष्मच्छब्दस्य तृतीयाविभक्तिपर्यन्तप्रक्रिया- 
विचारसन्दर्भे तृतीयाविभक्तिपर्यन्तं रूपसिद्धिः, = 
प्रथमयोरमिति सूत्रे विभिन्नटीकाकारैः कृतः पृथक्पदविचारः 
शेषे लोप इत्यत्र अन्त्यलोपादयो बहवो विचारा: यूयवयौ 
जसीत्यत्र शीभावनिवारणविचारः शसो नेत्यत्र 
नेत्यविभक्तिकपदविचाराश्च समचर्चिषत | 

